

YOHA NEH BO-EU LA K'A CEH-EU GUI LAH DAW

Mi yeh-eu Daw shi sha ji pi-aw jaw le-eu

1:1 A dah beh ngeh neh Daw jaw lu meh. Daw k'oe-a Mi yeh neh-eh jaw-aw, Daw k'oe-a Mi yeh meh. **2** Daw k'oe-a, a dah beh ngeh neh, Mi yeh neh-eh jaw lu meh. **3** K'a jaw k'a ja-eu daw taw lu a yaw neh beh ta-eu meh. K'a beh ta-eu deu la k'oe a yaw neh ma beh ta-eu ti je-i ma ja. **4** A yaw-eu la k'oe deh-eu je ah-eu meh. Deh-eu k'oe-a, tsaw ha-eu yaw sheh meh. **5** Yaw sheh k'oe-a, yaw zah la k'oe bya lu meh. Yaw zah-a, yaw sheh k'oe-ah ma g'a le-a. **6** Mi yeh neh bi oe-eu Yoha leh myah-eu ti g'a jaw-eu meh. **7** A yaw-a, yaw sheh k'oe-eu ga kaw sa ki kam le-eu meh. A yaw ba da neh tsaw ha daw taw lu jah la ni, a yaw sa ki kam le-eu meh. **8** A yaw-a, yaw sheh ma ngeu-a. Yaw sheh-eu ga kaw sa ki kam le-eu teh meh.

9 Ma jaw ni g'eh-eu yaw sheh k'oe, mi tsa k'oe ta oe-aw, tsaw ha daw taw lu-ah bya neh-eu meh. **10** A yaw mi tsa k'oe ta jaw-eu meh. Mi tsa heu a yaw neh beh-eu meh. Eh k'aw, mi tsa za a yaw-ah ma si-a. **11** A yaw-eu jaw du-ah a yaw oe-eu k'aw, a yaw-eu tsaw jeu tsaw ca a yaw-ah ma ha geu-a. **12** Eh k'aw, a yaw-ah k'a ha geu-eu tsaw ha, a yaw-ah k'a jah-eu tsaw ha daw taw lu, a yaw-eu bao ba da neh Mi yeh-eu za pyeu la-eu meh. **13** A yaw ma Mi yeh-eu za pyeu la-eu-a, tsaw jeu tsaw ca ba da neh ma ngeu-a. Shi sha ji-eu nui noe nui lo ba da neh k'aw ma ngeu-a. K'a dze za-eu nui noe nui lo ba da neh k'aw ma ngeu-a. Mi yeh ba da neh a yaw ma Mi yeh-eu za pyeu la-eu meh.

14 Daw k'oe-a, shi sha ji pi-aw, a dui neh-eh jaw le-eu meh. A yaw-eu yaw sheh k'ah seh-ah nga ma ya maw-eu ma. Yaw sheh k'ah seh k'oe-a, A da Mi yeh-ah neh do le-eu Za ma ti g'a teh-eu yaw sheh k'ah seh meh. Za ma k'oe g'a-a, gui lah yaw dzah haw-eu yaw tsa yaw daw je ti byah ah-eu meh. **15** (Yoha a yaw-eu ga kaw sa ki heu lo-eh kam-eu meh. Nga-eu meh nah oe lu-eu g'a, nga na ma tse hui meh. A je mi neh eh na, nga ma deh le

mi na-eh a yaw deh lu meh leh nga eh-eu k'oe g'a, a yaw meh leh, Yoha yaw k'a-eh meh-eu meh.) **16** A yaw-eu la k'oe gui lah yaw dzah ti byah ah-eu meh. Gui lah k'oe deu, ti je sa-i ti je a dui za-eu ma. **17** Mi yeh Mose-ah zah daw k'o daw bi sha ha le-eu meh. Gui lah yaw dzah haw-eu yaw tsa yaw daw je-a, Yesu Ka-li-ah neh do le-eu meh. **18** Tsaw ha ti g'a-i Mi yeh-ah ma maw haw-a. A da Mi yeh ga dui dui-eu a yaw-eu Za ma g'a, Mi yeh-eu ga kaw tsa ga le-eu meh.

Batisa m neh-eu Yoha sa ki kam-eu

19 Yelusaleh meu-ah jaw-eu Yuda tsaw ha deu, pi za deu haw-eu Lebi tsaw ha deu-ah Yoha jaw ga k'eh g'eh-eu meh. Naw a su g'a te leh, a yaw ma Yoha-ah na ha ngeh, Yoha sa ki heu lo-eh kam-eu meh. **20** A yaw ma pyeh ni, Nga-a Ka-li ma ngeu leh, daw coe ni eh k'o neh-eu meh. **21** K'oe na, a yaw ma pa na ha-eu, To-eh ma-i, naw Eliya te lo. Nga Eliya ma ngeu leh, a yaw eh k'o neh-eu meh. Mi yeh-eu g'a du ngeh dah-eu k'oe g'a te lo leh, pa na ha-eu meh. Ma ngeu leh, a yaw eh k'o neh-eu meh. **22** Tsaw ha k'oe deu eh-eu, Naw a su g'a te. Nga ma nga ma-ah k'eh le-eu tsaw ha deu-ah tsa le nya ni, naw naw-eu ga kaw a jo-eh eh nm leh, pa na ha-eu meh. **23** Yoha eh-eu, Mi yeh-eu g'a du ngeh dah-eu Isaya neh eh ta-eu lo-eh, Sah pa Mi yeh-eu ga ma sha daw-aw leh, baw tsah baw dah-ah gu lu-eu g'a nga ma leh, eh k'o neh-eu meh.

24 Na ha le-eu tsaw ha k'oe deu-a, Paliseh deu neh k'eh le-eu meh. **25** A yaw ma eh-eu, Naw-a Ka-li k'aw ma ngeu. Eliya k'aw ma ngeu. Mi yeh-eu g'a du ngeh dah-eu k'oe g'a k'aw ma ngeu ma-i, a je g'eh-eu naw a caw-ah batisa m neh lu te leh, na ha-eu meh. **26** Yoha eh-eu, Nga a caw-ah i cu la k'oe batisa m neh lu ma. Naw ma ma si-eu tsaw ha ti g'a naw ma neh-eh jaw meh. **27** A yaw-a, nga-eu meh nah oe-eu g'a meh. Nga-a, a yaw-eu seh naw a ca-ah pui-eu k'aw ma geu-a leh, eh k'o neh-eu meh. **28** Yoha Yawda law ba k'oe paw ba-ah ja-eu Betani pu-ah jaw-aw batisa m neh lu ngeh, a yaw ma a yaw-ah k'oe lo-eh na ha-eu meh.

Mi yeh-eu Yaw za-ah haw she

29 Ni shaw ngeh nah, a yaw jaw ga Yesu oe lu ga Yoha ya maw ngeh a yaw eh-eu, Mi tsa za-eu i ba-ah pi dzeh-eu Mi yeh-eu Yaw za-ah haw she.

30 Nga-eu meh nah oe lu-eu g'a, nga na ma tse hui meh. A je mi neh eh na, nga ma deh le mi na-eh a yaw deh lu meh leh, nga eh-eu k'oe g'a, a yaw meh.

31 Yaw beh nga a yaw-ah ma si. Eh k'aw, Isalela tsaw ha a yaw-ah yaw mui-eh ya si ya maw ni, nga oe-aw neh, a caw-ah i cu la k'oe batisa m

neh lu ma. **32** K'oe u ta Yoha sa ki kam kam-eh eh-eu, Yaw sah Mi yeh k'a k'oe lo-eh m-ah neh za ka le-aw, a yaw-eu k'oe ta jaw ga nga ya

maw-eu ma. **33** Yaw beh nga a yaw-ah ma si. Eh k'aw, i cu la k'oe a

caw-ah batisa m neh-aw leh nga-ah k'eh-eu g'a nga-ah heu lo-eh eh neh la-eu meh. Tsaw ha ti g'a-eu k'oe ta Yaw sah Mi yeh za ka le-aw jaw ga

naw ya maw ngeh, mui-eu shaw-eu Yaw sah Mi yeh la k'oe batisa m

neh-eu g'a teu g'a meh leh naw ya si teh-a leh, eh neh la-eu meh. **34** Nga k'oe-ah ya maw-aw, tsaw ha k'oe g'a Mi yeh-eu Za ma meh leh, nga sa ki

kam-eu ma leh, Yoha eh-eu meh.

Za lah pyeu beh beh la-eu deu

35 Ni shaw ngeh nah, Yoha a yaw-eu za lah nyi g'a neh-eh yaw lu meh. **36**

K'oe ngeh, a yaw Yesu oe lu ga haw-aw, Mi yeh-eu Yaw za-ah haw she

leh, eh neh-eu meh. **37** Za lah k'oe nyi g'a, Yoha eh-eu daw k'oe daw ya

ga-aw, Yesu-eu meh nah caw teh le-eu meh. **38** Yesu nah g'o g'o haw-aw,

a yaw nya a yaw-eu meh nah caw teh la lu ga ya maw ngeh, Naw nya a je

sha po la te leh, na ha-eu meh. Labi-o, naw a ga jaw te leh, a yaw-ah na

ha-eu meh. (Labi leh eh-eu-a, sa la-ah eh-eu meh.) **39** Haw la she leh,

Yesu a yaw nya-ah eh neh-eu meh. K'oe mi neh a yaw nya le-aw, a yaw-eu

jaw du-ah ya maw-eu meh. A yam k'oe-a, u ci paw na li oe la eh g'a ni

byah la-eu mi neh, k'oe ngeh nah a yaw nya a yaw neh-eh jaw-eu meh.

40 Yoha neh eh neh-eu daw k'oe daw ya ga-aw Yesu-eu meh nah caw teh le-eu k'oe nyi g'a-ah neh, ti g'a Simo Betulu-eu meh nm Adehleh meh. **41**

Adehleh m beh beh-eu-a, a yaw-eu meh nm Simo-ah po maw-i-aw, Nga nya Mesiya-ah maw-eu ma leh, eh neh-eu meh. (Mesiya leh eh-eu-a, Ka-li-ah eh-eu meh.) **42** K'oe na, Adehleh a yaw-ah Yesu jaw ga sheu g'eh-eu meh. Yesu Simo-ah haw-aw, Naw-a Yoha-eu a li Simo nga. A ka na naw-ah Gepa leh ya ku teh-a leh, eh neh-eu meh. (Gepa leh eh-eu-a, k'a lo-ah eh-eu meh.)

Pilipu haw-eu Nadanela-ah ku-eu

43 Ni shaw ngeh nah Galileh mi k'ah-ah i ma leh, Yesu noe tseh la-eu meh. A yaw Pilipu-ah tah pu-aw, Nga-eu meh nah caw teh la-aw leh, eh neh-eu meh. **44** Pilipu-a, Adehleh haw-eu Betulu jaw-eu Behdzeda meu-ah jaw-eu meh. **45** Pilipu-a, Nadanela-ah po maw-i-aw eh neh-eu, Mose neh bo ta-eu zah daw k'o daw la k'oe haw-eu Mi yeh-eu g'a du ngeh dah-eu tsaw ha deu neh bo ta-eu la k'oe, a yaw ma neh bo ta-eu tsaw ha k'oe g'a-ah nga ma ya maw-eu ma. A yaw-a Nazaleh pu za, Yosheh-eu a li Yesu meh leh, eh neh-eu meh. **46** Nazaleh pu-ah yaw mui je do la nya ta lo leh, Nadanela na ha-eu meh. Haw la-aw taw leh, Pilipu eh neh-eu meh. **47** Yesu Nadanela la lu ga ya maw ngeh, Nadanela-eu ga kaw heu lo-eh eh-eu meh. Isalela tsaw ha a di pyeu-eu g'a-ah haw she. A yaw-a, ja myaw myaw-eu nui ma ma ah-a leh eh-eu meh. **48** Naw nga-ah a jo-eh si nya te leh, Nadanela Yesu-ah na ha-eu meh. Pilipu naw-ah ma ku mi na-eh, naw si gu ma sheu a baw u mo jaw lu ngeh neh, nga naw-ah maw-eu ma leh, Yesu eh neh-eu meh. **49** Nadanela eh-eu, Labi-o, naw-a Mi yeh-eu Za ma nga. Isalela tsaw ha-eu Sah pa ku haw kam k'aw ngeu nga leh, a yaw-ah eh neh-eu meh. **50** Yesu eh-eu, Naw si gu ma sheu a baw u mo jaw lu ngeh neh nga naw-ah maw-eu ma leh eh-eu mi neh, naw jah te lo. Heu na ma tse hui-eu deu-ah k'aw naw ya maw teh-a leh, eh neh-eu meh. **51** Yesu eh-eu, Nga naw ma-ah a di ma-eh eh neh nya. M pah ta-eu ga naw ma ya maw teh-a. Mi yeh-eu m ta g'a k'eh tsaw ha-eu Za ma k'oe ta tsaw toe tsaw da-eh cah lu ga k'aw ya maw teh-a leh, eh neh-eu meh.

Gana pu-ah a caw oe m ba-eu

2:1 K'oe na, sm nah dzeu-i-aw, Galileh mi k'ah-ah ja-eu Gana pu-ah a caw oe m ba lu meh. Yesu-eu a ma k'aw k'oe ga jaw lu meh. **2** Oe m ba ga oe-aw leh, a caw Yesu haw-eu a yaw-eu za lah deu-ah ku-eu meh. **3** A ga dza ui ji-eu mi neh, A yaw ma a ga dza ui ma pa dah nga leh, Yesu-eu a ma Yesu-ah eh neh-eu meh. **4** Yesu eh-eu, A ma-o, naw nga-ah a jo-eh ta te. Nga-eu a yam ma tsa-a si leh, eh neh-eu meh. **5** Yesu naw ma-ah k'eh-eu lo-eh m de leh, Yesu-eu a ma g'a mah mah dza-eu deu-ah eh neh-eu meh. **6** K'oe ga, k'a lo ci cu ko si ja-eu meh. Ci cu k'oe ko si-a, Yuda tsaw ha-eu zah ja-eu lo-eh, i cu i shaw shaw-eu g'a du bi ja-eu meh. Ti si la k'oe i cu nga keu ko keu de le-eu meh. **7** Ci cu heu deu-eu la k'oe i cu ti byah k'aw ah-aw leh, Yesu g'a mah mah dza-eu k'oe deu-ah k'eh-eu meh. A yaw ma k'aw i cu ti byah k'aw ah-eu meh. **8** Nym-m ku-aw, oe m ba ga a yui geu-eu g'a-ah ci neh-i-aw leh, Yesu k'eh-eu meh. A yaw ma k'aw ku-aw ci neh-i-eu meh. **9** Oe m ba ga a yui geu-eu g'a, i cu a ga dza ui pyeu la-eu k'oe-ah ui cui daw haw-eu meh. A ga dza ui k'oe a geu ga za-eu nga leh, a yaw ma si-a. (Eh k'aw, i cu k'aw ah-eu g'a mah mah dza-eu deu si lu meh.) K'oe ngeh, oe m ba ga a yui geu-eu g'a mi za sheu-eu k'oe g'a-ah ku-aw eh neh-eu, **10** Tsaw ha yaw g'a na lu, a ga dza ui yaw kui je hu bi daw-aw, a caw daw deh g'a na, ma kui-eu a ga dza ui bi daw-eu meh. Eh k'aw, naw-a nym-m keu ni a ga dza ui yaw kui je hm ta-eu nga taw leh, eh neh-eu meh. **11** Yesu-a, bi si bi maw beh beh-eu heu je, Galileh mi k'ah-ah ja-eu Gana pu la k'oe meh neh-aw, a yaw-eu yaw sheh k'ah seh a caw-ah bi maw-eu meh. A yaw-eu za lah deu a yaw-ah jah la-eu meh.

12 K'oe na, a yaw-eu a ma, a yaw-eu a nyi deu haw-eu, a yaw-eu za lah deu neh-eh Gabeneo meu-ah i-eu meh. A yaw ma k'oe ga g'aw myah ni ma jaw-a.

U du tah nym nym ma-ah bi mui bi shaw la-eu

13 Yuda tsaw ha-eu Basaka baw-i g'eh-eu a yam peh la ngeh, Yesu Yelusaleh meu-ah da le-eu meh. **14** K'oe ngeh, u du tah nym nym ma la

k'oe, yaw, maw ne haw-eu k'a k'oe ah lu-eu tsaw ha-ah Yesu ya maw-eu meh. Pyu daw pa neh lu-eu tsaw ha deu nui lu ga k'aw, ya maw-eu meh. **15** Yesu a ca ca za nyeh baw-aw, ca tm tm-eu meh. K'oe na, a yaw ma daw taw lu-ah ma eh, yaw haw-eu maw ne deu-ah ma eh, u du tah nym nym ma la k'oe teh dzeh-eu meh. Pyu daw pa neh lu-eu tsaw ha deu-eu pyu-ah ngaw k'a-aw, a yaw ma-eu haw jeh deu-ah k'aw ngaw dzeh-eu meh. **16** K'a k'oe ah lu-eu tsaw ha-ah k'aw, K'a k'oe heu deu ba g'eh-aw. Nga Da-eu nym-ah leh ta bi pyeu leh, eh neh-eu meh. **17** Nga naw-eu nym g'a du leh jeh dui dui maw-eu nui ma ah mi-a leh, Ja li la k'oe bo ta-eu ga a yaw-eu za lah deu noe do la-eu meh. **18** K'oe ngeh, Yuda tsaw ha ti pa na deu eh-eu, Naw heu lo-eh jah-eu-a, nga ma-ah a geu je bi si bi maw-eu leh jah te leh, a yaw-ah na ha-eu meh. **19** Yesu eh-eu, U du tah nym nym ma heu-ah pya dzeh-aw. Sm nah la k'oe nga tso pa ma leh, eh neh-eu meh. **20** K'oe ngeh, Yuda tsaw ha ti pa na deu eh-eu, Oe tse ko k'o byah ni u du tah nym nym ma heu-ah tso-eu meh. Sm nah teh-eh naw tso pa nya ma lo leh, eh neh-eu meh. **21** Yesu k'oe lo-eh eh-eu-a, u du tah nym nym ma pyeu-eu a yaw-eu g'aw maw-ah eh maw-eu meh. **22** Yesu g'o deh la ngeh, a yaw neh eh ta-eu daw k'oe daw-ah a yaw-eu za lah deu noe do la-eu meh. K'oe na, Ja li-ah k'aw, Yesu neh eh ta-eu daw-ah k'aw, a yaw ma jah-eu meh.

Yesu tsaw ha-eu nui ma-ah si nya meh

23 Basaka baw-i g'eh-eu a yam la k'oe Yesu Yejusaleh meu-ah jaw-eu meh. A caw-ah bi si bi maw-eu leh, a yaw neh jah meh-eu k'oe deu-ah a caw ya maw-aw, tsaw ha g'aw mya ni a yaw-ah jah la-eu meh. **24** Eh k'aw, Yesu a yaw-eu g'aw maw tsaw ha k'oe deu-ah ma a neh-a. A je mi neh eh na, a yaw tsaw ha daw taw lu-ah si nya meh. **25** A yaw tsaw ha-eu nui ma-ah si nya-eu mi neh, tsaw ha-eu ga kaw a caw a yaw-ah ja meh neh-eu a yaw ma lo-a.

Yesu haw-eu Nigawdi daw ja ja caw-eu

3:1 K'oe ngeh, Nigawdi leh myah-eu Paliseh ti g'a jaw-eu meh. A yaw-a,

Yuda tsaw ha-eu k'oe ta a yui geu-eu a mu la k'oe jaw-eu meh. **2** U ci ci le ngeh, a yaw Yesu jaw ga la-aw eh-eu, Labi-o, naw-a Mi yeh neh bi oe-eu sa la ti g'a nga leh, nga ma si nya ma. A je mi neh eh na, naw neh bi si bi maw-eu leh jah-eu deu, jah-eu ga neh-eh Mi yeh ma jaw law nm-a, tsaw ha ti g'a-i ma jah nya-a leh, eh neh-eu meh. **3** Yesu eh-eu, Nga naw-ah a di ma-eh eh neh nya. Nyi po ti po ma deh pa la-eu tsaw ha, Mi yeh u lah-eu la k'oe ma ya jaw-a leh, eh neh-eu meh. **4** Nigawdi eh-eu, Tsaw maw ti g'a a jo-eh deh pa la nya-eu. A ma-eu u ma la k'oe u le-aw, ti po pa deh le nya teh-a lo leh, na ha-eu meh. **5** Yesu eh-eu, Nga naw-ah a, di ma-eh eh neh nya. I cu la k'oe haw-eu Yaw sah Mi yeh la k'oe ma deh pa la na, Mi yeh u lah-eu la k'oe ma ya u le-a. **6** Shi sha ji-ah neh deh le-eu je-a, shi sha ji meh. Yaw sah Mi yeh-ah neh deh le-eu je-a, yaw sah meh. **7** Naw ma yaw shui ti po ya deh, pa la teh-a leh nga naw-ah eh neh-eu ga ta zah le. Ja leh-a, k'a baw g'eh maw-eu paw baw g'eh-eu meh. **8** Ja leh baw lu-eu te sa-ah naw ya ga k'aw, ja leh k'oe a geu paw neh baw la-aw, a geu paw baw g'eh-eu nga leh naw ma si-a. Yaw sah Mi yeh la k'oe deh le-eu tsaw ha yaw g'a na lu k'oe lo-eh du-eu meh leh, eh neh-eu meh.

9 Heu deu a jo-eh pyeu la nya-eu leh, Nigawdi Yesu-ah na ha-eu meh. **10** Yesu eh-eu, Naw-a, Isalela tsaw ha la k'oe sa la ti g'a geu lu k'aw, ga kaw heu deu ma si nya nya lo. **11** Nga naw-ah a di ma-eh eh neh nya. Nga ma si lu-eu ga kaw nga ma ja-aw, nga ma maw lu-eu ga kaw nga ma sa ki kam-eu ma. Eh k'aw, nga ma sa ki kam ga naw ma ma na ha geu-a. **12** Mi tsa-ah ta-eu ga kaw deu nga ja meh k'aw naw ma ma jah na, m-ah ta-eu ga kaw deu nga naw ma-ah ja meh k'aw, naw ma a jo-eh jah nm. **13** M-ah neh za ka le-eu tsaw ha-eu Za ma ma ngeu na, tsaw ha ti g'a-i m-ah ma da le haw-a. **14** Baw tsah-ah Mose a law-ah k'ah tu-eu lo-eh, a caw tsaw ha-eu Za ma-ah k'ah tu teh-a. **15** A yaw-ah k'a jah-eu tsaw ha, m ma ma bya za zi ya deh ni, a yaw k'ah tu ga ya da teh-a.

Mi yeh mi tsa za-ah ga dui dui-eu

16 Mi yeh mi tsa za-ah ga dui dui-eu mi neh, a yaw-eu Za ma ti g'a teh

k'aw bi neh le-eu meh. Za ma-ah k'a jah-eu tsaw ha ma ya caw-i-eu u ta, m ma ma bya za zi ya deh meh. **17** A je mi neh eh na, mi tsa za-ah ya k'a bi da-eu leh, Mi yeh a yaw-eu Za ma mi tsa k'oe ta bi oe-eu ma ngeu-a. Mi tsa za-ah bi ka k'o le-eu meh. **18** A yaw-ah k'a jah-eu tsaw ha, ya k'a da ga ma ya da-a. Ma jah-eu tsaw ha, Mi yeh-eu Za ma-ah ma jah-eu mi neh, nym-m k'aw ya k'a da ta-eu ga da lu meh. **19** Ya k'a da-eu k'oe-a, mi tsa k'oe ta yaw sheh bya le-eu k'aw, tsaw ha za yaw hai je m-eu mi neh, yaw sheh-ah na ma tse yaw zah-ah nui ma tsa-eu meh. **20** Yaw hai je m-eu tsaw ha, yaw sheh-ah ma haw nah-eu mi neh, a yaw ma m-eu deu ma ya do la ni, yaw sheh bya ga ma la-a. **21** Yaw tsa yaw daw je m-eu tsaw ha, a yaw ma m-eu deu Mi yeh-ah g'oe-aw m-eu ma leh bi do la ni, yaw sheh bya ga la-eu meh.

Mi za sheu-eu g'a-eu caw-eu ga kaw

22 K'oe na, Yesu haw-eu a yaw-eu za lah deu Yuda mi kah-ah i-eu meh. A yaw za lah deu neh-eh k'oe ga jaw-aw, a caw-ah batisa m neh-eu meh. **23** Sali meu daw peh Eno leh myah-eu tsah, i cu g'aw mya ni dah-eu mi neh, Yoha k'aw k'oe ga a caw-ah batisa m neh lu meh. Tsaw ha ti pa na deu k'oe ga batisa kam la-eu meh. **24** K'oe ngeh, Yoha-ah taw-ah ma daw-a si.

25 Yoha-eu za lah ti pa na deu, Yuda tsaw ha ti g'a neh-eh bi shaw la-eu zah deu-eu ga kaw tsaw pyeh pyeh lu meh. **26** A yaw ma Yoha jaw ga la-aw eh-eu, Labi-o, Yawda law ba k'oe paw ba-ah naw neh-eh jaw ngeh, a yaw-eu ga kaw naw sa ki kam-eu k'oe g'a, a caw-ah batisa m neh lu meh. Tsaw ha daw taw lu a yaw jaw ga i lu meh leh, eh neh-eu meh. **27** Yoha eh-eu, Mi yeh neh bi-eu je ma ngeu na, tsaw ha ti je-i ma za nya. **28** Nga-a, Ka-li ma ngeu. Ka-li-eu meh hu Mi yeh neh bi oe-eu g'a, nga ma leh, nga naw ma-ah eh neh-eu ma. Eh neh-eu daw k'oe daw ga-eu ma leh, naw ma k'aw sa ki kam nya teh-a. **29** Dah dza-i-eu g'a-ah sheu-eu g'a, mi za sheu-eu g'a meh. Mi za sheu-eu g'a-eu caw daw peh yaw-aw neh, mi za sheu-eu g'a-eu daw ya ga ngeh, la k'a ceh dui dui-eu meh. K'oe lo-eh du ni, nga k'aw la k'a ceh dui dui mi-a. **30** Yesu-a ya hui ya mah-i meh. Eh k'aw,

nga-a ya te ya nyi-i meh leh, eh neh-eu meh.

M-ah neh oe-eu g'a

31 M-ah neh oe-eu g'a, daw taw lu-eu k'oe ta hui-eu g'a meh. Mi tsa za, mi tsa-ah ta-aw, mi tsa-eu ga kaw teh-eh ngeh-eu tm-eu meh. M-ah neh oe-eu g'a, daw taw lu-eu k'oe ta hui-eu g'a meh. **32** A yaw ya ga ya maw-eu deu-eu ga kaw a yaw sa ki kam-eu meh. Eh k'aw, a yaw neh sa ki kam-eu ga, tsaw ha ti g'a-i ma na ha geu-a. **33** A yaw neh sa ki kam-eu ga na ha geu-eu tsaw ha, Mi yeh tsa dui daw dui dui meh leh si du-aw sa ki kam-eu meh. **34** A je mi neh eh na, Mi yeh neh bi oe-eu g'a, Mi yeh-eu daw ngeh-eu tm-eu meh. Mi yeh-a, Yaw sah bi ngeh, ma peh ma sa ni bi-eu meh. **35** A da Mi yeh-a, Za ma-ah ga-aw, yaw je na lu a yaw-ah a neh-eu meh. **36** Za ma-ah jah-eu g'a m ma ma bya za zi deh-eu je za-eu meh. Za ma-ah ma ha geu-eu g'a m ma ma bya za zi deh-eu je ma za. Mi yeh nui ma peh-eu je a yaw-eu k'oe ta ja lu meh.

Yesu Samali ma-ah meh neh-eu

4:1 Yesu-a, Yoha na ma tse a caw-ah za lah bi pyeu la-aw, batisa m neh lu meh leh, Paliseh deu ya ga-eu meh. **2** (A di eh na, Yesu a caw-ah batisa ma m neh-a. A yaw-eu za lah deu teh-eh m neh-eu meh.) **3** Ga kaw heu Paliseh deu ya ga-eu meh leh Yesu ya si ngeh, Yuda mi k'ah-ah neh do-i-aw, Galileh mi k'ah-ah ti po pa i-eu meh. **4** Samali mi k'ah-ah a yaw ya i pa-eu meh. **5** Samali mi k'ah la k'oe ja-eu, Suka leh ku-eu meu ti meu-ah a yaw i keu-eu meh. Meu k'oe meu-a, Yako a yaw-eu a li Yosheh-ah bi ta ya-eu mi tsa k'oe tsah-eu daw peh meh. **6** K'oe ga Yako-eu lah du ja-eu meh. Yesu g'a doe cah doe-eu mi neh, lah du daw peh nui lu meh. A yam k'oe-a, nah lo ceh la maw-eu meh. **7** K'oe ngeh, Samali ma ti g'a i cu k'aw le-eu meh. Nga-ah i cu ui cui bi daw la leh, Yesu a yaw-ah sha-eu meh. **8** K'oe ngeh, Yesu-eu za lah deu meu-ah dza dza daw daw zeu le-eu meh. **9** Samali ma eh-eu, Nga-a Samali tsaw ha ma. Naw-a, Yuda tsaw ha meh. A je g'eh-eu naw nga-ah i cu sha daw te

leh, eh neh-eu meh. A je mi neh k'oe lo-eh eh-eu nga leh eh na, Yuda tsaw ha haw-eu Samali tsaw ha caw ti paw-i ma caw-a. **10** Yesu eh-eu, Mi yeh neh bi-eu la saw haw-eu, Nga-ah i cu ui cui bi daw la leh naw-ah sha lu-eu g'a-ah naw si law nm-a, naw a yaw-ah sha teh-a. A yaw k'aw naw-ah sa la bi deh la-eu i cu bi daw la teh-a leh, eh neh-eu meh. **11** Za mi za k'oe g'a eh-eu, Sa la-o, naw i cu k'aw do-eu ti je-i ma ah-eu u ta, lah du heu du-a, na dui dui-eu meh. Naw sa la bi deh la-eu i cu a ga k'aw nm. **12** A dui-eu a da Yako, lah du heu du nga ma-ah bi la-eu meh. A yaw haw-eu a yaw-eu za deu k'aw lah du heu du-ah k'aw daw-eu meh. A yaw-eu je za deu-ah k'aw, k'aw do-aw bi daw-eu meh. Naw Yako na ma tse hui te lo leh, na ha-eu meh. **13** Yesu eh neh-eu, I cu heu k'a daw-eu tsaw ha, i cu pa meh la teh-a. **14** Eh k'aw, nga bi daw-eu i cu k'a daw-eu tsaw ha, i cu ti jaw-i ma pa meh la. Nga bi daw-eu i cu k'oe, tsaw ha k'oe g'a-eu la k'oe m ma ma bya za zi deh-eu je do le-eu i cu i byoe pyeu-eu meh leh, a yaw-ah eh neh-eu meh. **15** Za mi za k'oe g'a eh-eu, Sa la-o, nga i cu ma ya meh-eu u ta, heu ga k'aw i cu ma ya k'aw le ni, i cu k'oe nga-ah ui cui bi daw la-aw leh, eh neh-eu meh.

16 Naw-eu k'a dze za ku la le-aw leh, Yesu a yaw-ah eh neh-eu meh. **17** Nga k'a, dze za ma baw leh, za mi za k'oe g'a eh k'o neh-eu meh. Yesu eh-eu, K'a dze za ma baw leh naw eh-eu-a, tsa meh. **18** A je mi neh eh na, naw-a nga zah i-eu meh. Nym-m naw neh-eh jaw lu-eu g'a naw-eu k'a dze za ma ngeu-a. Naw to-eh eh-eu-a, tsa dui dui meh leh, eh neh-eu meh. **19** Za mi za k'oe g'a eh-eu, Sah pa-o, naw-a Mi yeh-eu g'a du ngeh dah-eu g'a nga leh, nga si nya la-eu ma. **20** Nga ma-eu a poe a pi deu-a, gaw jaw heu jaw-eu k'oe ta u du tah-eu meh. Eh k'aw, Yelusaleh meu la k'oe u du ya tah le meh leh naw ma eh-eu meh leh, eh neh-eu meh. **21** Yesu eh-eu, Nga eh lu-eu daw-ah naw jah-aw. Gaw jaw heu jaw-eu k'oe ta ma eh, Yelusaleh meu la k'oe ma eh, naw ma A da Mi yeh-ah u du ma ya tah le-eu a yam keu le-i-eu meh. **22** Naw ma-a, naw ma ma si-eu je-ah u du tah-eu meh. Nga ma-a, nga ma si-eu je-ah u du tah-eu ma. A je mi neh eh na, ka k'o-eu je Yuda tsaw ha la k'oe neh do la-eu meh. **23** Mi yeh-ah a di ma-eh u du tah-eu tsaw ha deu-a, nui ma la k'oe haw-eu yaw tsa yaw daw

la k'oe u du tah-eu a yam keu le lu meh. Nym-m k'aw keu le-eu meh. A je mi neh eh na, A da Mi yeh-a, a yaw-ah k'oe lo-eh u du tah-eu tsaw ha-ah geu maw-eu meh. **24** Mi yeh-a, yaw sah meh. A yaw-ah u du k'a tah-eu tsaw ha deu-a, nui ma la k'oe haw-eu yaw tsa yaw daw la k'oe u du ya tah meh leh, eh neh-eu meh. **25** Za mi za k'oe g'a eh-eu, Mesiya oe meh leh nga si nya ma. A yaw oe keu ngeh, nga ma-ah yaw je na lu meh neh la teh-a leh, eh neh-eu meh. (Mesiya leh eh-eu-a, Ka-li-ah eh-eu meh.) **26** Naw neh-eh daw ngeh caw lu-eu nga-a, Mesiya ma leh, Yesu eh neh-eu meh.

27 K'oe ngeh, a yaw-eu za lah deu g'o keu le-eu meh. Yesu za mi za k'oe g'a neh-eh daw ngeh caw lu ga a yaw ma ya maw-aw zah le-eu meh. Eh k'aw, Naw a je maw nya. A je mi neh naw a yaw-ah daw ngeh caw lu te leh, ti g'a-i ma na ha-a. **28** Za mi za k'oe g'a, a yaw-eu mi tsa oe lah ta ya-aw, meu-ah g'o le-eu meh. **29** Nga neh k'a m dzeu-eu daw taw lu nga-ah ja meh neh la-eu g'a-ah haw le-aw. A yaw-a, Ka-li ngeu nga leh, meu-ah jaw-eu tsaw ha-ah eh neh-eu meh. **30** A yaw ma meu-ah neh do-i-aw, Yesu jaw ga i-eu meh.

31 K'oe ngeh, Labi-o, dza la-aw leh, za lah deu Yesu-ah sha-eu meh. **32** Nga naw ma ma si-eu dza-eu je ja ma leh, Yesu eh neh-eu meh. **33** Tsaw ha ti g'a na a yaw-ah bi dza bi daw-eu ngeu nga leh, za lah deu a yaw ma yaw ka ja-eu meh. **34** Yesu eh-eu, Nga-ah bi oe-eu g'a-eu nui ma tsa ni m-aw, a yaw-eu ga m ji-eu heu-a, nga-eu dza-eu je ma.

35 Ba la oe si dzeu-i na, ceh yeh yam keu la-eu nga leh, naw ma eh-eu ma ngeu lo. Eh k'aw, nga naw ma-ah eh neh nya. Ceh ya-ah haw she. Nym-m k'aw ceh shui la-aw, ceh yeh de la-eu nga. **36** Seh-eu g'a haw-eu yeh-eu g'a, ti kaw lo-eh la k'a ya ceh ni, yeh-eu g'a a poe za-aw, m ma ma bya za zi deh-eu a si di ui-eu meh. **37** Ti g'a seh-aw ti g'a yeh-eu meh leh, daw da da-eu daw k'oe daw, heu-ah tsa meh. **38** Naw ma neh ma m ta-eu ya-ah nga naw ma-ah ceh bi yeh-i-eu ma. A caw neh m ta-eu ya-ah naw ma ya yeh dza-eu meh leh, eh neh-eu meh.

39 Meu k'oe meu-ah jaw-eu Samali tsaw ha g'aw mya g'a Yesu-ah jah la-eu meh. Nga neh k'a m dzeu-eu daw taw lu a yaw nga-ah ja meh neh la-eu meh leh, za mi za k'oe g'a sa ki kam-eu mi neh meh. **40** Samali tsaw ha k'oe deu Yesu jaw ga oe keu-aw, Nga ma neh-eh heu mya nah jaw la si leh sha-eu mi neh, a yaw k'oe ga nyi nah jaw-eu meh. **41** Yesu neh eh-eu daw k'oe deu-ah ya ga-eu mi neh, tsaw ha g'aw mya ni a yaw-ah jah la-eu meh. **42** A yaw ma za mi za k'oe g'a-ah eh neh-eu, Nga ma naw-eu daw ba da neh teh-eh Yesu-ah jah-eu ma pa ngeu ma. Nga ma a yaw-eu daw ya ga-eu mi neh, tsaw ha heu g'a a di a ma mi tsa za-ah ka k'o-eu g'a nga leh, nga ma si nya la-eu ma leh, eh neh-eu meh.

Yesu sah pa-eu a li-ah bi ta le-eu

43 Yesu k'oe ga nyi nah jaw g'a na, Galileh mi k'ah-ah i-eu meh. **44** A je mi neh eh na, Mi yeh-eu g'a du ngeh dah-eu g'a, yaw ha-eu jaw k'ah-ah k'ah seh ma ja leh, Yesu a yaw sa ki kam-eu meh. **45** A yaw Galileh mi k'ah-ah i keu ngeh, Galileh tsaw ha deu a yaw-ah ha-eu meh. A je mi neh eh na, Yelusaleh meu-ah baw-i g'eh ngeh, a yaw ma k'aw jaw-aw, Yesu neh k'a m-eu deu ya maw-eu meh.

46 K'oe na, a yaw Galileh mi k'ah Gana pu-ah pa le keu-eu meh. Pu k'oe pu-a, a yaw neh i cu-ah a ga dza ui bi pyeu la-eu pu meh. K'oe ngeh, Gabeneo pu-ah jaw-eu sah pa ti g'a-eu a li pya lu meh. **47** Yesu Yuda mi k'ah-ah neh Galileh mi k'ah-ah la keu-eu meh je leh, sah pa k'oe g'a ya ga-eu meh. K'oe ngeh, a yaw-eu a li shi le lu-eu mi neh, a yaw Yesu jaw ga le-aw, Nga li-ah la ta le she leh, Yesu-ah sha-eu meh. **48** Yesu eh-eu, Bi si bi maw-eu deu haw-eu, k'a je-eh g'eh-eu deu-ah naw ma ma ya maw-eu k'oe-a, naw ma ma jah-a leh, eh neh-eu meh. **49** Sah pa-o, nga li ma shi mi na-eh haw le la she leh, sah pa k'oe g'a Yesu-ah sha-eu meh. **50** Naw li ta le-eu meh. G'o-i-aw leh, Yesu eh neh-eu meh. Sah pa k'oe g'a, Yesu eh neh-eu daw-ah jah-aw, g'o-i-eu meh. **51** A yaw g'o-i lu ngeh, ga peh a yaw-eu za k'a deu a yaw-ah tah pu-aw, Naw li ta le-eu meh leh, eh neh-eu meh. **52** Nga li a geu yam-ah ta le ta leh na ha ngeh, Mi nah nah

g'ah paw na li ti la-ah a yaw pya-eu ta le-eu meh leh, za k'a k'oe deu a yaw-ah eh neh-eu meh. **53** A yam k'oe, Naw li ta le-eu meh leh Yesu a yaw-ah eh neh-eu a yam-ah tsa-eu nga leh, a da k'oe g'a si-eu meh. K'oe ngeh, a yaw k'aw, a yaw-eu mi saw za daw taw lu k'aw, Yesu-ah jah la-eu meh. **54** Bi si bi maw-eu heu-a, Yesu Yuda mi k'ah-ah neh Galileh mi k'ah-ah i keu-aw, bi si bi maw-eu je jah-eu, nyi je ti je meh.

Lah daw peh Yesu neh na-eu tsaw ha ti g'a-ah bi ta le-eu

5:1 K'oe na, Yuda tsaw ha-eu baw-i g'eh-eu a yam keu la-eu mi neh, Yesu Yelusaleh meu-ah da le-eu meh.

2 Yelusaleh meu la k'oe, yaw lah k'eh-eu daw peh, Hebyeh daw Bedesada leh ku-eu lah ti lah ja-eu meh. Lah k'oe lah daw peh seh g'aw nga g'aw ja-eu meh. **3** Seh g'aw k'oe nga g'aw la k'oe na-eu tsaw ha, mya beh beh-eu tsaw ha, a kui ma mui-eu tsaw ha haw-eu, kui shi la shi shi-eu tsaw ha g'aw mya ni yu lu meh. **4** A yam keu la na, m ta g'a k'eh lah la k'oe za ka le-aw, i cu-ah la nyeh-eu meh. I cu k'oe nyeh la ngeh, a caw-eu je hu u-i-eu g'a, a yaw a je na lu k'aw ta le-eu meh. **5** Sm tse yeh k'o byah ni na lu-eu k'a dze za ti g'a k'oe ga yu lu meh. **6** Yesu tsaw ha k'oe g'a-ah ya maw ngeh, a yaw na lu-eu g'aw myah keu la-eu nga leh si-aw, Naw ta le maw mi-a lo leh, a yaw-ah na ha-eu meh. **7** Tsaw ha k'oe g'a eh-eu, Sa la-o, i cu heu nyeh la ngeh, lah la k'oe nga-ah ci u neh la-eu ti g'a-i ma jaw-a. Nga i lu ngeh, nui g'a nga-eu meh hu u-i shaw-eu meh leh, eh neh-eu meh. **8** Yesu eh-eu, Tu-aw. Naw-eu yu za ba-aw do-i-aw leh, eh neh-eu meh. **9** Tsaw ha k'oe g'a ti po teh-eh ta le-aw, a yaw-eu yu za ba-aw do-i-eu meh.

10 A nah k'oe nah-a, Yuda tsaw ha-eu jaw nah meh. K'oe mi neh, ta le-eu tsaw ha k'oe g'a-ah, Yuda tsaw ha ti pa na deu eh neh-eu, I nah-a, jaw nah meh. Naw naw-eu yu za ba ba-eh ma cah k'm-a leh, eh neh-eu meh. **11** K'oe ngeh a yaw eh-eu, Nga-ah bi ta le-eu g'a, Naw-eu yu za ba-aw do-i-aw leh nga-ah k'eh-eu meh leh, a yaw ma-ah eh neh-eu meh. **12** Naw-eu yu za ba-aw do-i-aw leh naw-ah k'eh-eu k'oe g'a, a su g'a-a leh, a

yaw ma a yaw-ah na ha-eu meh. **13** Ta le-eu tsaw ha k'oe g'a, a yaw-ah bi ta le-eu k'oe g'a a su g'a-a leh, a yaw ma si-a. A je mi neh eh na, k'oe ga tsaw ha a ma ma ma jaw-eu mi neh, Yesu do-i-eu meh. **14** K'oe na, u du tah nym nym ma la k'oe Yesu a yaw-ah maw-aw eh-eu, Naw ta le-eu nga. Heu na ma tse k'a-eu na-eu gaw-eu je naw-eu k'oe ta ma ya keu le ni, i ba ta pa m leh, eh neh-eu meh. **15** Ta le-eu tsaw ha k'oe g'a Yuda tsaw ha ti pa na deu jaw ga i-aw, Nga-ah bi ta le-eu g'a, Yesu meh leh, eh neh-eu meh.

16 Yesu jaw nah ngeh nah k'oe lo-eh bi ta le-eu mi neh, Yuda tsaw ha ti pa na deu Yesu-ah k'eh beh beh-eu meh. **17** K'oe ngeh Yesu eh-eu, Nym-m keu ni nga Da ga m lu meh. Nga k'aw ga m ma leh, eh neh-eu meh. **18** K'oe mi neh, Yuda tsaw ha ti pa na deu yaw beh na ma tse Yesu-ah di seh-eu leh po lu meh. A je mi neh eh na, a yaw-a jaw nah-ah la caw-eu u ta, Mi yeh-ah a yaw-eu A da leh ku-aw, a yaw haw-eu Mi yeh ti kaw nui ni ta-eu mi neh meh.

Za ma bao ah-eu ga kaw

19 Yesu eh-eu, Nga naw ma-ah a di ma-eh eh neh nya. Za ma-a a yaw yaw ti je-i ma m nya. A da Mi yeh m lu ga maw-eu lo-eh, Za ma k'aw m ma. A da k'a m-eu yaw je na lu Za ma k'aw m ma. **20** A da Mi yeh-a, Za ma-ah ga-eu mi neh, a yaw k'a m-eu daw taw lu Za ma-ah meh neh-eu meh. Naw ma bi zah dui dui le-eu leh, heu deu na ma tse hui-eu nui deu k'aw a yaw Za ma-ah m meh neh teh-a. **21** A da Mi yeh-a, shi-eu tsaw ha-ah bi g'o deh la-eu lo-eh, Za ma k'aw bi deh la maw-eu tsaw ha-ah bi deh la ma. **22** Tsaw ha daw taw lu A da Mi yeh-ah yaw zeu baw-eu lo-eh Za ma-ah k'aw yaw zeu baw la ni, A da Mi yeh tsaw ha ti g'a-ah-i ya k'a ma da-a. K'a ya da-eu ya k'a daw taw lu Za ma-ah a neh-eu meh. **23** Za ma-ah yaw zeu ma baw-eu tsaw ha, Za ma-ah bi oe-eu A da Mi yeh-ah kaw yaw zeu ma baw-a.

24 Nga naw ma-ah a di ma-eh eh neh nya. Nga-eu daw na ha geu-aw,

nga-ah bi oe-eu g'a-ah jah-eu g'a, m ma ma bya za zi deh-eu je za-eu meh. Jah-eu k'oe g'a, ya k'a da ga ma ya da-a. A yaw shi-eu la k'oe do-i-aw, deh-eu la k'oe u le-eu meh. **25** Nga naw ma-ah a di ma-eh eh neh nya. Shi-eu tsaw ha deu-a, Mi yeh-eu Za ma-eu daw-ah ya ga-eu a yam keu le lu meh. Nym-m k'aw keu le-eu meh. Ya ga-eu tsaw ha k'aw ya deh teh-a. **26** A da Mi yeh-eu la k'oe bi deh la-eu bao ah-eu lo-eh, Za ma-eu la k'oe k'aw ah ni, A da Mi yeh a yaw-ah bi neh-eu meh.

27 K'oe u ta, a yaw-a tsaw ha-eu Za ma mi neh, ya k'a da-eu bao A da Mi yeh a yaw-ah a neh-eu meh. **28** Ga kaw heu-ah ta zah le. A je mi neh eh na, lm bym-ah du pah ta-eu tsaw ha daw taw lu a yaw-eu daw ya ga-aw, lm bym-ah neh do la-eu a yam keu la teh-a. **29** Yaw mui je m-eu tsaw ha, sa la deh-eu g'a du g'o deh la teh-a. Yaw hai je m-eu tsaw ha, ya k'a da ga ya da-eu g'a du g'o deh la teh-a.

Yesu-eu ga kaw sa ki kam-eu deu

30 Nga teh na ti je-i ma m nya nya. Nga ya ga-eu lo-eh nga ya k'a da ma. Nga da-eu-a, tsa ma. A je mi neh eh na, nga-ah bi oe-eu g'a-eu nui ma tsa-eu lo-eh nga m ma. Nga nui ma tsa-eu lo-eh nga m-eu ma ngeu. **31** Nga nga-eu ga kaw sa ki kam na, nga kam-eu sa ki-a, ma tsa-a. **32** Nga-eu ga kaw sa ki kam-eu ti g'a jaw meh. A yaw kam-eu k'oe-a, tsa meh leh nga si nya ma. **33** Naw ma a caw-ah Yoha jaw ga k'eh g'eh ngeh, a yaw yaw tsa yaw daw ga kaw sa ki kam-eu meh. **34** A di eh na, tsaw ha kam-eu sa ki-ah nga ma g'oe. Eh k'aw, naw ma ka k'o-eu je za ni, nga heu lo-eh eh neh nya. **35** Yoha-a, do bya ta-eu tsi k'm lo-eh du-eu meh. A yaw-eu yaw sheh bya ga naw ma a yam ti k'eh la k'oe la k'a ceh maw-eu nui ma ah-eu meh. **36** Yoha nga-eu ga kaw kam ta-eu sa ki na ma tse hui-eu nga-eu ga kaw sa ki kam lu meh. Ga heu deu m ji-aw leh, A da Mi yeh nga-ah k'eh-eu meh. Nym-m nga m lu-eu heu-a, A da Mi yeh nga-ah bi oe-eu sa ki meh. **37** Nga-ah bi oe-eu A da Mi yeh k'aw, nga-eu ga kaw sa ki kam-eu meh. Naw ma-a, A da Mi yeh-eu daw ma ga haw-a. A da Mi yeh-ah k'aw ma maw haw-a. **38** A da Mi yeh-eu daw naw ma-eu la k'oe jaw k'a ma za.

A je mi neh eh na, a yaw neh bi oe-eu g'a-ah naw ma ma jah-a. **39** Ja li la k'oe m ma ma bya za zi deh-eu je za teh-a leh naw ma noe-eu mi neh, naw ma Ja li la k'oe po po-eh gui lu meh. Ja li k'oe-a, nga-eu ga kaw sa ki kam-eu meh. **40** Eh k'aw, sa la deh-eu je za ni, naw ma nga jaw ga ma la-a.

41 Yaw sheh k'ah seh hui dui dui nga leh, tsaw ha nga-ah eh la ga nga ma ha geu. **42** Eh k'aw, naw ma-a heu lo-eh ma ngeu-a. A je mi neh eh na, Mi yeh-eu g'oe-eu ga-eu je naw ma-eu nui ma la k'oe ma ah nga leh nga si nya ma. **43** Nga nga Da-eu tsaw myah u' mo oe-eu k'aw, naw ma nga-ah ma ha geu-a. Yaw ha-eu tsaw myah u mo yaw ha oe-eu nui g'a-ah naw ma ha geu teh-a. **44** Mi yeh ti g'a teh-eh jaw-eu meh. A yaw-eu yaw sheh k'ah seh-ah za ni naw ma ma po-eh, naw ma yaw ka, Naw k'ah seh hui dui dui nga leh eh ga teh-eh maw-eu mi neh, naw ma a jo-eh jah nya-eu. **45** A da Mi yeh-eu meh shi naw ma-ah i ba ta-eu g'a nga meh leh ta noe. Naw ma-ah i ba ta-eu ti g'a jaw meh. K'oe g'a, naw ma g'oe lu-eu Mose meh. **46** Naw ma Mose-ah jah law nm-a, nga-ah k'aw jah teh-a. A je mi neh eh na, a yaw nga-eu ga kaw bo ta-eu meh. **47** Naw ma a yaw neh bo ta-eu deu-ah ma jah na, nga-eu daw-ah a jo-eh jah nm leh, eh neh-eu meh.

Tsaw ha nga he g'a-ah bi dza-eu

6:1 K'oe na, Yesu Debeli leh ku-eu, Galileh lah k'oe paw ba-ah tseh-i-eu meh. **2** A caw-ah bi si bi maw-eu leh, Yesu na-eu gaw-eu tsaw ha-ah bi ta le ngeh, ya maw-eu tsaw ha a ma ma ma a yaw-eu meh nah caw teh g'eh-eu meh. **3** Yesu gaw jaw-ah da le-aw, a yaw-eu za lah deu neh-eh nui lu meh. **4** K'oe ngeh, Yuda tsaw ha-eu Basaka baw-i g'eh-eu a yam peh la-eu meh. **5** Yesu haw g'eh ngeh, tsaw ha a ma ma ma a yaw jaw ga la lu ga ya maw-eu meh. A dui ma tsaw ha heu deu-ah bi dza-eu ka mu a geu ga zeu-i nm leh, Yesu Pilipu-ah na ha-eu meh. **6** Yesu a yaw a jo-eh ya jah-eu leh si nya k'aw, Pilipu-ah law haw maw-eu mi neh k'oe lo-eh na ha-eu meh. **7** Pilipu eh-eu, Tsaw ha heu deu ti g'a ui cui ya dza ni, ka mu nyi ya bya a poe zeu k'aw ma lo lu-a leh, Yesu-ah eh k'o neh-eu meh. **8** A

yaw-eu za lah deu-eu la k'oe, Simo Betulu-eu meh nm A-dehleh eh-eu, **9** Heu ga jaw-eu a li ti g'a, law loe neh jah ta-eu ka mu nga si haw-eu nga sha nyi maw ah nga. Eh k'aw, tsaw ha heu mya ni-eu g'a du a je eh nya nyeu-eu leh, Yesu-ah eh neh-eu meh. **10** Tsaw ha heu deu-ah bi nui-aw leh, Yesu eh neh-eu meh. K'oe ga-a, da zaw law deh meh. K'oe ga nui-eu tsaw ha, nga he g'a eh g'a ni byah-eu meh. **11** K'oe ngeh Yesu ka mu k'oe yu-aw, Mi yeh-eu gui lah-ah ja ceu-eu meh. K'oe na, nui lu-eu tsaw ha-ah bi neh-eu meh. K'oe lo-eh du ni, a yaw ma k'a maw-eu lo-eh, nga sha k'oe deu k'aw bi neh-eu meh. **12** Tsaw ha k'oe deu dza deh g'a ngeh, Ti paw-i ma ya byo-i ni, dza ngeh daw dzeh daw taw lu g'o k'o-aw leh, Yesu a yaw-eu za lah deu-ah eh neh-eu meh. **13** K'oe na, a yaw ma g'o k'o haw ngeh, law loe neh jah ta-eu ka mu k'oe nga si-eu dza ngeh daw dzeh, tse nyi pu byah-eu meh.

14 A yaw neh bi si bi maw-eu heu je-ah tsaw ha k'oe deu ya maw ngeh, Tsaw ha heu g'a, mi tsa k'oe ta oe teh-a leh eh ta-eu Mi yeh-eu g'a du ngeh dah-eu k'oe g'a a di nga leh, eheu meh. **15** Tsaw ha k'oe deu a yaw-ah nyeh-aw sah pa ku haw kam bi geu-eu leh g'eh-eu ga Yesu si nya-eu mi neh, a yaw ti g'a teh-eh gaw jaw-ah pa da le-eu meh.

Yesu lah k'oe ta cah-eu

16 U ci ci le ngeh a yaw-eu za lah deu lah-ah i-aw, law-ah u-i-eu meh. **17** K'oe na, a yaw ma Gabeneo meu-ah i-eu leh, lah-ah tseh lu meh. K'oe ngeh, u ci ci k'a k'a-i-eu meh. Yesu a yaw ma-ah ma teh mi le-a si. **18** Ja leh leh ma baw la-aw, i cu i lu dzeh-eu meh. **19** A yaw ma sm la oe la byah ni law heu keu g'eh ngeh, Yesu lah k'oe ta cah cah-eh, law daw peh caw teh le lu ga a yaw ma ya maw-aw, gu dui dui-i-eu meh. **20** Nga ma. Naw ma ta gu leh, Yesu a yaw ma-ah eh neh-eu meh. **21** K'oe na, a yaw ma la k'a ceh ta ni Yesu-ah law-ah ku ah-aw, law k'oe a yaw ma i lu-eu tsah ti k'eh la k'eh teh-eh i keu-eu meh.

Tsaw ha a ma ma ma Yesu-ah po-eu

22 Ni shaw ngeh nah keu ni, tsaw ha a ma ma ma k'oe ma, lah k'oe paw ba-ah jaw lu-a si. Mi nah-a, law ti law teh-eh heu ga ja meh leh, a yaw ma si nya meh. Yesu law-ah ma u-i-eh, a yaw-eu za lah deu teh-eh law k'oe dzi g'eh-eu ga, a yaw ma maw lu meh. **23** Sah pa Yesu Mi yeh-eu gui lah-ah ja ceu-aw a yaw ma ka mu ya dza-eu k'oe tsah-eu daw peh, Debeli meu-ah neh law nui deu la keu-eu meh. **24** Yesu haw-eu a yaw-eu za lah deu heu ga ma pa jaw nga leh, tsaw ha a ma ma ma k'oe ma ya si-eu meh. K'oe mi neh a yaw ma law k'oe deu dzi-aw Yesu-ah po-i-eu leh, Gabeneo meu-ah i-eu meh.

Yesu-a sa la-ah bi deh la-eu ka mu meh

25 A yaw ma lah k'oe paw ba-ah Yesu-ah po maw ngeh, Labi-o, naw heu ga a myah oe keu te leh, Yesu-ah na ha-eu meh. **26** Yesu eh-eu, Nga naw ma-ah a di ma-eh eh neh nya. Naw ma bi si bi maw-eu je-ah ya maw-eu mi neh nga-ah po-eu ma ngeu-a. Ka mu ti deh ya dza-eu mi neh nga-ah po-eu meh. **27** Bu-i caw-i nya-eu dza-eu je-ah za ni ta po. M ma ma bya za zi bi deh nya-eu dza-eu je-ah za ni leh jeh-aw po-aw. M ma ma bya za za bi deh nya-eu dza-eu je, tsaw ha-eu Za ma naw ma-ah bi dza teh-a. A je mi neh eh na, k'oe lo-eh bi dza-eu g'a a yaw meh leh, A da Mi yeh yaw mui-eh bi si bi maw-eu meh leh, Yesu a yaw ma-ah eh neh-eu meh.

28 Mi yeh-eu ga m nya ni, nga ma a jo-eh ya jah ta leh, a yaw ma Yesu-ah na ha-eu meh. **29** Mi yeh neh bi oe-eu g'a-ah jah-eu je-a, Mi yeh-eu ga m-eu je pyeu-eu meh leh, Yesu a yaw ma-ah eh k'o neh-eu meh. **30** A yaw ma eh-eu, To-eh ma-i, nga ma ya maw-aw naw-ah jah la nya ni, bi si bi maw-eu a geu je naw nga ma-ah bi maw la nm. Naw a geu je jah meh la nm. **31** A dui-eu a poe a pi deu-a baw tsah-ah jaw ngeh, mana ka mu ya dza-eu meh. A yaw ma ya dza ni, m k'oe ta-eu ka mu Mi yeh bi-eu meh leh, Ja li la k'oe bo ta-eu meh leh, a yaw ma a yaw-ah eh neh-eu meh.

32 Yesu eh-eu, Nga naw ma-ah a di ma-eh eh neh nya. Naw ma-ah m k'oe ta-eu ka mu bi-eu g'a, Mose ma ngeu-a. Ma ma ni m k'oe ta-eu ka mu, nga

Da naw ma-ah bi-eu meh. **33** Mi yeh-eu ka mu-a, m koe ta neh oe-aw, mi tsa za-eu sa la-ah bi deh la-eu ka mu meh leh, a yaw ma-ah eh neh-eu meh. **34** Sah pa-o, ka mu k'oe nga ma-ah a myah lu bi dza la-aw leh, a yaw ma a yaw-ah sha-eu meh.

35 Yesu eh-eu, Nga-a, sa la-ah bi deh la-eu ka mu ma. Nga jaw ga la-eu tsaw ha, haw ma pa meh-a. Nga-ah jah-eu tsaw ha, i cu k'aw ma pa meh-a. **36** Naw ma nga-ah maw-eu k'aw, nga-ah ma jah nga leh nga naw ma-ah eh neh-eu ma. **37** Nga Da nga-ah k'a bi-eu tsaw ha daw taw lu, nga jaw ga la teh-a. Nga jaw ga k'a la-eu tsaw ha-ah nga ma byeh dzeh. **38** A je mi neh eh na, nga nui ma tsa-eu lo-eh m-eu leh m-ah neh oe-eu ma ngeu. Nga-ah bi oe-eu g'a-eu nui ma tsa ni m-eu leh nga oe-eu ma. **39** Nga-ah bi oe-eu g'a-eu nui ma tsa-eu je-a, heu meh. A yaw nga-ah k'a bi la-eu tsaw ha la k'oe ti g'a-i ma ya byo-i-eu u ta, a sa sa ngeh nah a yaw ma daw taw lu-ah bi g'o deh la-eu-a, a yaw nui ma tsa-eu meh. **40** A je mi neh eh na, Za ma-ah maw-aw jah-eu tsaw ha yaw g'a na lu m ma ma bya za zi ya deh-eu-a, nga Da nui ma tsa-eu meh. A sa sa ngeh nah nga k'aw, tsaw hay k'oe deu-ah bi g'o deh la ma.

41 Nga-a, m-ah neh oe-eu ka mu ma leh, a yaw eh-eu mi neh, Yuda tsaw ha a yaw-ah ja bu ja doe-eu meh. **42** A yaw-a Yosheh-eu a li Yesu, ma ngeu-a lo. A yaw-eu a ma a da-ah k'aw a dui ma si lu-eu, ma ngeu lo. Nga m-ah neh oe-eu ma leh, a yaw a jo-eh eh-eu nga leh, a yaw ma yaw ka ja-eu meh. **43** K'oe ngeh Yesu eh-eu, Naw ma nga-ah ta ja bu ta ja doe. **44** Nga-ah bi oe-eu A da Mi yeh, nga jaw ga ma g'eu la na, tsaw ha ti g'a-i nga jaw ga ma la nya. A da Mi yeh nga jaw ga g'eu la-eu tsaw ha-ah a sa sa ngeh nah nga bi g'o deh la ma. **45** Mi yeh-eu g'a du ngeh dah-eu deu-eu sah bo la k'oe, Mi yeh-a a yaw ma daw taw lu-ah meh neh teh-a leh, bo ta-eu meh. A da Mi yeh-eu daw ga-aw, A da Mi yeh neh meh-eu deu-ah na ha-eu tsaw ha yaw g'a na lu, nga jaw ga la teh-a. **46** Tsaw ha ti g'a-i A da Mi yeh-ah ma maw haw-a. Mi yeh jaw ga neh oe-eu g'a teh-eh A da Mi yeh-ah maw haw-eu meh. **47** Nga naw ma-ah a di ma-eh eh neh nya. Nga-ah jah-eu tsaw ha, m ma ma bya za zi deh-eu je za-eu meh.

48 Nga-a, sa la-ah bi deh la-eu ka mu ma. **49** Naw ma-eu a poe a pi deu-a, baw tsah-ah jaw ngeh mana ka mu ya dza-eu k'aw, a yaw ma shi ji-eu meh. **50** Nga eh maw-eu ka mu-a, m-ah neh oe-eu ka mu ma. **51** Ka mu heu dza-eu tsaw ha ma ya shi-a. Nga-a, m-ah neh oe-eu ka mu ma. Ka mu heu-a, sa la-ah bi deh la-eu ka mu meh. Ka mu heu dza-eu tsaw ha, m ma ma bya za zi ya deh meh. Mi tsa za sa la deh la ni, nga neh bi-eu ka mu heu-a, nga-eu sha ji ma leh, eh neh-eu meh.

52 K'oe ngeh, Yuda tsaw ha deu eh-eu, Tsaw ha heu g'a, a yaw-eu sha ji a dui ma-ah a jo-eh bi dza la nya-eu leh, a yaw ma yaw ka pyeh-eu meh. **53** Yesu eh-eu, Nga naw ma-ah a di ma-eh eh neh nya. Tsaw ha-eu Za ma-eu sha ji ma dza-eh, a yaw-eu shi ma daw na, naw ma-eu la k'oe sa la deh-eu je ma ah-a. **54** Nga-eu sha ji dza-aw, nga-eu shi daw-eu tsaw ha, m ma ma bya za zi deh-eu je za-eu meh. A sa sa ngeh nah nga a yaw ma-ah bi g'o deh la ma. **55** A je mi neh eh na, nga-eu sha ji-a a di a ma dza-eu je pyeu-eu ma. Nga-eu shi-a, a di a ma daw-eu je pyeu-eu ma. **56** Nga-eu sha ji dza-aw, nga-eu shi daw-eu tsaw ha, nga-eu la k'oe jaw-eu meh. **57** Nga k'aw, a yaw ma-eu la k'oe jaw ma. Deh lu-eu A da Mi yeh nga-ah bi oe-aw, a yaw ba da neh nga deh lu ma. K'oe lo-eh du ni, nga-ah dza-eu tsaw ha, nga ba da neh sa la ya deh teh-a. **58** Ka mu heu-a, naw ma-eu a poe a pi deu ya dza-eu ka mu k'oe-ah ma du-a. A yaw ma ka mu k'oe ya dza-eu k'aw shi ji-eu meh. Ka mu heu-a, m-ah neh oe-eu meh. Ka mu heu dza-eu tsaw ha, m ma ma bya za zi ya deh meh leh, a yaw ma-ah eh eh-eu meh. **59** Gabeneo meu-ah ja-eu, u du tah nym la k'oe meh neh tso neh lu ngeh, ga kaw heu deu Yesu eh-eu meh.

Sa la-ah bi deh la-eu daw deu

60 A yaw-eu za lah deu daw k'oe daw ya ga ngeh, Daw heu daw-a, doe dui dui nya. A su g'a na ha nah-eu leh, g'aw mya g'a yaw ka ja-eu meh. **61** A yaw-eu za lah deu ga kaw k'oe-ah ja bu ja doe lu ga Yesu a yaw-eu nui ma la k'oe si nya-aw eh-eu, Daw heu daw ba da neh naw ma nui ma caw te lo. **62** Tsaw ha-eu Za ma a yaw-eu jaw du-ah da g'o le ga naw ma ya maw

na, a jo-eh noe nm. **63** Yaw sah teh-eh sa la-ah bi deh la nya meh. Shi sha ji-a, ti je-i ma jah nya. Nga neh naw ma-ah eh neh-eu daw deu-a, yaw sah haw-eu sa la-ah bi deh la-eu daw deu meh. **64** Eh k'aw, naw ma ti pa na deu-a, ma jah-a leh, a yaw ma-ah eh neh-eu meh. A je mi neh eh na, a yaw-ah ma jah-eu deu haw-eu a yaw-ah a caw-eu a la la k'oe a neh-eu g'a-ah k'aw, yaw beh ngeh neh Yesu si nya lu meh. **65** Yesu eh-eu, K'oe mi neh, nga Da ma bi la na, tsaw ha ti g'a-i nga jaw ga ma la nya leh nga naw ma-ah eh neh-eu ma leh, eh neh-eu meh.

66 K'oe mi na, a yaw-eu za lah gaw mya g'a a yaw-ah g'aw-i-aw, a yaw-eu meh nah ma pa caw teh-eu meh. **67** Naw ma k'aw g'o le ma lo leh, Yesu g'a k'eh tse nyi g'a-ah na ha-eu meh. **68** Simo Betulu eh-eu, Sah pa-o, nga ma a su g'a-eu meh nah caw teh-i-eu. M ma ma bya za zi deh-eu je-ah ta-eu daw naw nga ma-ah meh neh la-eu meh. **69** Naw-a, Mi yeh-eu tsaw mui tsaw shaw g'a nga leh nga ma si la jah la-eu ma leh, Yesu-ah eh k'o neh-eu meh. **70** Yesu eh-eu, Naw ma tse nyi g'a-ah nga neh tse do ta-eu, ma ngeu-a lo. Eh k'aw, naw ma-eu la k'oe ti g'a neh sah pa meh leh, a yaw ma-ah eh neh-eu meh. **71** A yaw k'oe lo-eh eh-eu-a, Simo Isagalio-eu a li Yuda-ah eh maw-eu meh. A je mi neh eh na, a yaw-a g'a k'eh tse nyi g'a-eu la k'oe ah-eu k'aw, Yesu-ah a caw-eu a la la k'oe a neh-eu meh.

Yesu-eu a nyi deu Yesu-ah ma jah-a

7:1 K'oe na, Yesu-a Galileh mi k'ah la k'oe ti ga sa-i ti ga i-eu meh. Yuda tsaw ha deu a yaw-ah di seh-eu leh po lu-eu mi neh, Yuda mi k'ah la k'oe a yaw ma i-a. **2** K'oe ngeh, Yuda tsaw ha Seh g'aw-eu baw-i g'eh-eu a yam peh la-eu meh. **3** A yaw-eu a nyi deu eh-eu, Naw m-eu deu-ah naw-eu za lah deu ya maw ni, heu ga neh do-i-aw, Yuda mi k'ah-ah le-aw. **4** A je mi neh eh na, yaw ha-eu tsaw myah bi do maw-eu tsaw ha, ba za-ah ti je-i ma m-a. Naw ga heu deu m na, mi tsa za-ah naw-eu g'aw maw bya ceh ni bi maw-aw leh, eh neh-eu meh. **5** A je mi neh k'oe lo-eh eh ta leh eh na, a yaw-eu a nyi deu k'aw a yaw-ah ma jah-a. **6** Yesu eh-eu, Nga-eu g'a du a yam ma tsa-a si. Eh k'aw, naw ma-eu g'a du-a, a myah lu a yam tsa meh. **7**

Mi tsa za naw ma-ah ma mui nya-a. Eh k'aw, a yaw ma neh m-eu deu yaw hai nga leh, nga sa ki kam-eu mi neh, mi tsa za nga-ah mui-eu meh. **8** Baw-i g'eh-eu k'oe ga naw ma le-aw. **9** Nga-eu g'a du a yam ma tsa-eu mi neh nga ma le si leh, a yaw ma-ah eh neh-aw, Galileh mi k'ah-ah jaw ya-eu meh.

Yesu Seh g'aw-eu baw-i g'eh ga da le-eu

10 A yaw-eu a nyi deu baw-i g'eh-eu k'oe ga le dzeu ngeh, a caw ma bi si ma bi maw ni, Yesu k'aw le-eu meh. **11** Baw-i g'eh-eu la k'oe Yuda tsaw ha a yaw-ah po po-eh, A yaw a ga i ta leh, a yaw ma yaw ka na ha-eu meh. **12** Tsaw ha a ma ma ma deu a yaw-eu ga kaw law law-eh ja lu meh. Ti pa na deu eh-eu, A yaw-a, tsaw mui tsaw ja meh leh eh-eu meh. A yaw-a tsaw mui tsaw ja ma ngeu-a. Tsaw ha-ah sheu bah-eu g'a meh leh, ti pa na deu eh-eu meh. **13** Eh kaw, Yuda tsaw ha-ah gu-eu mi neh, tsaw ha ti g'a-i Yesu-eu ga kaw bya ceh ni ma eh peu-a.

14 Baw-i g'eh-eu koe ti pa ga la ngeh, Yesu u du tah nym nym ma-ah da le-aw meh neh tso neh-eu meh. **15** Yuda tsaw ha deu zah le-aw, Tsaw ha heu g'a sah bo ma dzaw haw-eu k'aw, a jo-eh heu na na-eh si nya-eu nga leh eh-eu meh. **16** Yesu eh-eu, Nga meh lu tso lu-eu daw heu-a, nga-eu daw ma ngeu. **17** Nga-ah bi oe-eu g'a-eu daw meh. Mi yeh nui ma tsa ni m maw-eu tsaw ha, nga meh lu tso lu-eu daw heu Mi yeh neh bi meh-eu nga lo. Ma ngeu na, nga-eu nui noe nga meh-eu nga lo leh si nya teh-a. **18** Yaw ha-eu nui noe yaw ha meh-eu g'a, yaw ha-eu k'ah seh za ni po-eu meh. Eh kaw, a yaw-ah bi oe-eu g'a-eu yaw sheh k'ah seh za ni po-eu g'a, yaw tsa yaw daw meh. Ma tsa ma daw-eu nui ma ti paw-i ma ah-a.

19 Mose naw ma-ah zah daw k'o daw bi-eu, ma ngeu-a lo. Eh k'aw, naw ma ti g'a-i zah daw k'o daw k'oe-ah ma m-a. Naw ma nga-ah di seh-eu leh, a je g'eh-eu po lu te leh, eh neh-eu meh. **20** Tsaw ha k'oe deu eh-eu, Naw-a, neh u-eu nga. Naw-ah di seh-eu leh a su g'a po lu nga leh, eh neh-eu meh. **21** Yesu eh-eu, Nga ti je m-eu ma. K'oe ga naw ma daw taw

lu zah le-eu meh. **22** Mose naw ma-ah ba k'o meh dza yeh-eu zah bi jah-eu meh. (A di eh na, Mose neh bi jah-eu ma ngeu-a. A poe a pi deu neh jah ka le-eu meh.) Jaw nah ngeh nah k'aw naw ma ba k'o meh dza yeh-eu meh. **23** Mose neh bi-eu zah daw k'o daw ma ya caw-i ni, jaw nah ngeh nah k'aw naw ma ba k'o meh dza yeh-eu meh. To-eh ma-i, jaw nah ngeh nah nga tsaw ha ti g'a-eu g'aw maw maw lah-ah bi ta le-eu mi neh, naw ma nga-ah nui ma peh te lo. **24** Naw ma neh ya maw-eu deu-ah teh-eh haw-aw ya k'a ta da. Yaw tsa yaw daw daw-eh ya k'a da-aw leh, eh neh-eu meh.

Heu g'a Ka-li meh lo

25 K'oe mi neh, Yelusaleh meu-ah jaw-eu tsaw ha ti pa na deu eh-eu, A yaw ma di seh-eu leh po lu-eu g'a, heu g'a ma ngeu-a lo. **26** Haw she. A yaw bya ceh ni meh lu k'aw, a yaw ma a yaw-ah ti je-i ma eh nga. Tsaw ha heu g'a Ka-li meh leh sah pa deu a di si nya ngeu-eu ma si. **27** Eh k'aw, tsaw ha heu g'a a geu ga neh do la-eu, a dui ma si nya ma. Ka-li oe ngeh, a yaw a geu ga neh do le-eu leh, ti g'a-i ma si nya-a leh eh-eu meh. **28** K'oe mi neh, Yesu u du tah nym nym ma la k'oe meh lu tso lu ngeh yaw k'a-eh eh-eu, Naw ma nga-ah si nya meh. Nga a geu ga neh do le-eu k'aw naw ma si nya meh. Eh k'aw, nga-eu nui noe nga oe-eu ma ngeu. Nga-ah bi oe-eu g'a, yaw tsa yaw daw meh. **29** Naw ma a yaw-ah ma si-a. Nga-a, a yaw-ah si nya ma. A je mi neh eh na, nga a yaw jaw ga neh oe-aw, a yaw nga-ah bi oe-eu meh leh, eh neh-eu meh. **30** K'oe mi neh, a yaw ma a yaw-ah nyeh-eu leh g'eh-eu meh. Eh k'aw, a yaw-eu a yam ma tsa-eu mi neh, tsaw ha ti ga-i a yaw-ah ma nyeh-a. **31** Tsaw ha k'oe deu la k'oe tsaw ha gaw mya g'a a yaw-ah jah-eu meh. A yaw ma eh-eu, Ka-li oe keu na, tsaw ha heu g'a neh jah-eu bi si bi maw-eu deu mya ma tse, a yaw bi si bi maw-eu deu jah teh-a lo leh, eh neh-eu meh.

Yesu-ah bi nyeh-i-eu

32 Tsaw ha k'oe deu Yesu-eu ga kaw law law-eh ja lu ga Paliseh deu ya

ga-eu meh. K'oe mi neh, pi ma deu haw-eu Paliseh deu a yaw-ah bi nyeh-i-eu leh, u du tah nym nym ma-ah jaw-eu yeh deu-ah k'eh g'eh-eu meh. **33** K'oe ngeh Yesu eh-eu, Nga naw ma neh-eh ti k'eh jaw ma. Ti k'eh g'eh na, nga-ah bi oe-eu g'a jaw ga g'o le ma. **34** Naw ma nga-ah po teh-a. Po k'aw ma po maw nya-a. Naw ma nga jaw ga ma la nya-a leh, eh neh-eu meh. **35** K'oe ngeh Yuda tsaw ha yaw ka eh-eu, A dui ma a yaw-ah ma ya maw ni, a yaw a geu ga i-eu leh nga. Helasa tsaw ha neh-eh jaw-i-eu tsaw ha deu jaw ga i-aw, Helasa tsaw ha deu-ah meh neh tso neh-i-eu leh nga lo. **36** Naw ma nga-ah po teh-a. Po k'aw ma po maw nya-a. Naw ma nga jaw ga ma la nya-a leh a yaw eh-eu-a, a je eh maw-eu nga leh eh-eu meh.

Sa la-ah bi deh la-eu law gaw deu

37 Baw-i g'eh sa sa-eu, a nah yaw hui ngeh nah, Yesu gaw yaw yaw-aw yaw k'a-eh eh-eu, I cu k'a meh-eu tsaw ha nga jaw ga daw la-aw. **38** Nga-ah jah-eu deu-a, Ja li la k'oe bo ta-eu lo-eh, A yaw-eu nui ma la k'oe sa la-ah bi deh la-eu law gaw deu yoe le meh leh, eh neh-eu meh. **39** A yaw k'oe lo-eh eh-eu-a, a yaw-ah jah-eu tsaw ha deu a ka za-eu Yaw sah Mi yeh-ah eh-eu meh. A je mi neh a ka za-eu leh eh na, Yesu yaw sheh k'ah seh ma za-eu mi neh, Mi yeh-a Yaw sah Mi yeh ma bi jaw le-a si.

A yaw ma Yesu-eu ga kaw-ah neh nyi mu pyeu-i-eu

40 A yaw ma daw k'oe daw ya ga ngeh, tsaw ha ti pa na deu eh-eu, Tsaw ha heu g'a, Mi yeh-eu g'a du ngeh dah-eu k'oe g'a a di nga leh eh-eu meh. **41** Ti pa na deu eh-eu, Tsaw ha heu g'a Ka-li nga. Eh k'aw, ti pa na deu eh-eu, Ka-li-a, Galileh mi k'ah-ah do la meh lo. **42** Ka-li-a, Dabi-eu a jeu a ca mi neh, Dabi-eu jaw du Behlehheh pu-ah do la meh leh, Ja li la k'oe bo ta-eu, ma ngeu-a lo leh eh-eu meh. **43** A yaw ma Yesu-eu ga kaw-ah neh nyi mu pyeu-i-eu meh. **44** Ti pa na deu a yaw-ah nyeh maw-eu meh. Eh k'aw, tsaw ha ti g'a-i a yaw-ah ma nyeh-a.

A yaw meh-eu lo-eh ti g'a-i ma meh haw-a

45 K'oe ngeh, pi ma deu haw-eu Paliseh deu jaw ga, u du tah nym nym ma-ah jaw-eu yeh k'oe deu go la-eu meh. Naw ma a je g'eh-eu a yaw-ah ma nyeh la te leh, pi ma deu haw-eu Paliseh deu na ha-eu meh. **46** Tsaw ha k'oe g'a meh-eu lo-eh ti g'a-i ma meh haw-a leh, yeh k'oe deu eh k'oneh-eu meh. **47** Paliseh k'oe deu eh-eu, Naw ma-ah k'aw a yaw neh sheu bah g'eh-eu mi-a lo. **48** Sah pa deu haw-eu Paliseh deu-eu la k'oe, a yaw-ah jah-eu ti g'a na jaw meh lo. **49** Zah daw k'o daw ti paw-i ma si nya-eu tsaw ha k'oe deu-a, ya k'eh ya ga ya da lu meh leh, eh neh-eu meh. **50** A hu Yesu jaw ga i haw-eu, Nigawdi leh myah-eu g'a, a yaw ma-eu a mu la k'oe jaw-eu meh. **51** A yaw eh-eu, A dui ma-eu zah daw k'o daw la k'oe eh-eu, Tsaw ha ti g'a eh-eu daw-ah ma ya ga-eh, a yaw neh m-eu ga-ah ma ya si-eu k'oe-a, a yaw-ah ya k'a da-eu zah ma ja-a leh, a yaw ma-ah eh neh-eu meh. **52** A yaw ma eh-eu, Naw k'aw Galileh tsaw ha te lo. Ja li-ah yaw mui-eh gui haw she. Mi yeh-eu g'a du ngeh dah-eu tsaw ha ti g'a-i Galileh mi k'ah la k'oe ma do la ga naw ya maw teh-a leh, eh neh-eu meh.

A caw neh-eh joe lu-eu za mi za ti g'a-ah sheu la-eu

53 K'oe ngeh, a yaw ma yaw ha-eu i kah yaw ha g'o-i-eu meh.

8:1 Yesu-a, Salo gaw jaw-ah da le-eu meh. **2** U shaw yaw na-eh a yaw u du tah nym nym ma-ah pa oe-aw, tsaw ha daw taw lu a yaw jaw ga la-eu meh. K'oe ngeh a yaw nui-aw, a yaw ma-ah meh neh tso neh-eu meh. **3** Zah meh-eu deu haw-eu Paliseh deu, a caw neh-eh joe lu-eu za mi za ti g'a-ah Yesu jaw ga sheu la-eu meh. **4** Za mi za k'oe g'a-ah g'ah ceh sheu ta-aw eh-eu, Sa la-o, za mi za heu g'a a caw neh-eh joe lu ga nga ma maw-aw nyeh-eu ma. **5** Heu lo-eh g'eh-eu tsaw ha-ah k'a lo neh ya bi seh meh leh, Mose zah daw k'o daw la k'oe bo ta-eu meh. Naw-a, a jo-eh eh nm leh, eh neh-eu meh. **6** A yaw ma k'oe lo-eh eh-eu-a, Yesu-ah i ba ta nya ni, a yaw-ah law haw-eu meh. Yesu aw k'o-aw, mi tsa-ah la noe neh bo lu meh. **7** Eh k'aw, a yaw ma a yaw-ah na ha teh teh lu-eu mi neh, a yaw aw tu-aw eh-eu, Naw ma la k'oe i ba ma ah-eu tsaw ha ti g'a, k'a lo

neh a yaw-ah je hu bi-aw leh, a yaw ma-ah eh neh-eu meh. **8** K'oe na, a yaw ti po pa aw k'o-aw, mi tsa-ah la noe neh pa bo-eu meh. **9** A yaw ma Yesu-eu daw k'oe daw ya ga ngeh, a k'o k'aw dzeh-eu g'a-ah neh a k'o nyi dzeh-eu g'a-ah keu ni, ti g'a sa-i ti g'a do-i-eu meh. Yesu ti g'a teh-eh jaw ya-aw, za mi za k'oe g'a k'aw koe ga yaw lu meh. **10** K'oe ngeh, Yesu aw tu-aw eh-eu, A yaw ma a ga i ji ta. Tsaw ha ti g'a-i naw-ah ma da neh la-a lo leh, na ha-eu meh. **11** Sah pa-o, nga-ah ti g'a-i ma da neh la-a leh, za mi za k'oe g'a eh neh-eu meh. Yesu eh-eu, Nga k'aw naw-ah ma da neh. I-aw. I ba ta pa m leh, eh neh-eu meh.

Yesu-a, mi tsa-eu yaw sheh meh

12 Yesu ti po eh-eu, Nga-a mi tsa-eu yaw sheh ma, Nga-eu meh nah la-eu tsaw ha, yaw zah la k'oe ma ya cah-a. Sa la-ah bi deh la-eu yaw sheh a yaw ma-eu la k'oe ah la teh-a leh, eh neh-eu meh. **13** Paliseh deu Yesu-ah eh neh-eu, Naw naw-eu ga kaw sa ki kam-eu nga. Naw-eu sa ki-a ma tsa-a leh, eh neh-eu meh. **14** Yesu eh-eu, Nga-eu ga kaw nga sa ki kam-eu k'aw, nga-eu sa ki-a yaw tsa yaw daw ma. A je mi neh eh na, nga a geu ga neh oe-aw, nga a geu ga i-eu k'aw si nya ma, Nga a geu ga neh oe-aw a geu ga i-eu ga naw ma ma si nya. **15** Naw ma-a, mi tsa za ya k'a da-eu lo-eh da-eu meh. Nga-a, tsaw ha ti g'a-ah-i ya k'a ma da. **16** Eh k'aw, nga ya k'a da law nm-a, da-eu k'oe-a yaw tsa yaw daw ma. A je mi neh eh na, nga ti g'a teh-eh jaw-eu ma ngeu. Nga-ah bi oe-eu A da Mi yeh nga neh-eh jaw lu meh. **17** Tsaw ha nyi g'a sa ki kam na, sa ki kam-eu k'oe yaw tsa yaw daw meh leh, naw ma-eu zah daw k'o daw la k'oe bo ta-eu meh. **18** Nga-eu ga kaw nga sa ki kam-eu ma. Nga-ah bi oe-eu A da Mi yeh k'aw, nga-eu ga kaw sa ki kam-eu meh leh, eh neh-eu meh. **19** Naw Da a ga jaw ta leh, a yaw ma na ha-eu meh. Yesu eh-eu, Naw ma nga-ah k'aw, nga Da-ah k'aw ma si nya. Naw ma nga-ah si na, nga Da-ah k'aw si teh-a leh, eh k'o neh-eu meh. **20** U du tah nym nym ma-eu la k'oe meh neh tso neh lu ngeh, pyu dam-eu tsah jaw-aw daw k'oe deu a yaw meh neh tso neh-eu meh. A yaw-eu a yam ma tsa-eu mi neh, tsaw ha ti g'a-i a yaw-ah ma nyeh-a.

Naw ma nga i ga ma oe nya-a

21 Yesu ti po pa eh neh-eu, Nga i ma. Naw ma nga-ah po k'aw, naw ma naw ma-eu i ba la k'oe ya shi teh-a. Naw ma nga i ga ma oe nya-a leh, a yaw ma-ah eh neh-eu meh. **22** K'oe ngeh Yuda tsaw ha deu eh-eu, Naw ma nga i ga ma oe nya-a leh a yaw eh-eu-a, a yaw yaw seh-eu leh nga lo leh eh-eu meh. **23** Yesu eh-eu, Naw ma-a m-eu u mo-eu tsaw ha meh. Nga-a m ta-eu tsaw ha ma. Naw ma-a mi tsa-ah ta-eu meh. **24** Nga-a mi tsa-ah ma ta. K'oe mi neh, naw ma naw ma-eu i ba la k'oe ya shi teh-a leh, nga naw ma-ah eh neh-eu ma. A je mi neh eh na, nga-ah k'oe g'a nga leh naw ma ma jah na, naw ma naw ma-eu i ba la k'oe ya shi teh-a leh, a yaw ma-ah eh neh-eu meh. **25** Naw a su g'a te leh, a yaw ma a yaw-ah na ha-eu meh. Yesu eh-eu, Yaw beh ngeh neh naw ma-ah eh neh-eu lo-eh ma. **26** Nga naw ma-eu ga kaw ja-aw ya ka da pa-eh g'eh-eu g'aw mya je ja te si. Eh k'aw, nga-ah bi oe-eu g'a tsa dui daw dui dui meh. Nga a yaw-eu daw ya ga-eu lo-eh, mi tsa za-ah ja neh ma leh, a yaw ma-ah eh neh-eu meh.

27 Yesu a yaw ma-ah A da Mi yeh-eu ga kaw ja neh-eu ga a yaw ma ma si nya. **28** K'oe mi neh Yesu eh-eu, Naw ma tsaw ha-eu Za ma-ah k'ah tu ngeh, nga-a k'oe g'a nga leh, naw ma ya si teh-a. Nga teh na ti je-i ma m-eu u ta, A da Mi yeh nga-ah meh-eu lo-eh teh-eh nga eh-eu ga k'aw, naw ma ya si teh-a. **29** Nga-ah bi oe-eu g'a, nga neh-eh jaw lu meh. Nga ti g'a teh-eh ya jaw ni a yaw nga-ah ma byeh-a. A je mi neh eh na, a yaw nui ma tsa-eu deu nga a myah lu m lu ma leh, eh neh-eu meh. **30** A yaw daw k'oe deu ngeh ngeh, tsaw ha g'aw mya ni a yaw-ah jah la-eu meh.

Yaw tsa yaw daw je naw ma-ah pyeh neh la teh-a

31 K'oe ngeh, a yaw-ah jah-eu Yuda tsaw ha-ah Yesu eh neh-eu, Naw ma nga-eu daw la k'oe jaw zi na, naw ma nga-eu za lah a di a ma pyeu la teh-a. **32** Naw ma yaw tsa yaw daw je ya si teh-a. Yaw tsa yaw daw k'oe je-a, naw ma-ah pyeh neh la teh-a leh, eh neh-eu meh. **33** A yaw ma eh-eu, Nga ma-a Abyaha-eu a jeu a ca ma. Nga ma a caw-eu za k'a ti po-i

ma geu haw-a. Naw ma-ah pyeh neh la teh-a leh naw a jo-eh eh te leh, a yaw-ah eh neh-eu meh.

34 Yesu eh-eu, Nga naw ma-ah a di ma-eh eh neh nya. I ba m-eu tsaw ha yaw g'a na lu, i ba-eu za k'a meh. **35** Za k'a-a, nym ji la k'oe a myah lu ya jaw-eu ma ngeu-a. Za ma-a, a myah lu ya jaw-eu meh. **36** Za ma naw ma-ah pyeh neh la na, naw ma za k'a geu-eu ga ya bu-i teh-a. **37** Naw ma-a, Abyaha-eu a jeu a ca meh leh nga si nya ma. Eh k'aw, nga-eu daw naw ma-eu la k'oe jaw k'a ma za-eu mi neh, naw ma nga-ah di seh-eu leh po lu meh. **38** Nga-a, nga Da neh-eh jaw ngeh, maw-eu deu ja neh-eu ma. Naw ma k'aw, naw ma-eu a da neh-eh dzaw-eu lo-eh m-eu nga leh, a yaw ma-ah eh neh-eu meh.

Neh sah pa-eu za deu

39 A yaw ma Yesu-ah eh neh-eu, Abyaha nga ma-eu a da ma. Yesu eh-eu, Naw ma Abyaha-eu za ngeu na, Abyaha m-eu lo-eh m teh-a. **40** Mi yeh nga-ah eh neh la-eu yaw tsa yaw daw je nga naw ma-ah ja meh k'aw, naw ma nga-ah di seh-eu leh po lu meh. **41** Abyaha-a heu lo-eh ma m-a. Naw ma-a, naw ma-eu a da m-eu lo-eh m-eu nga leh, a yaw ma-ah eh neh-eu meh. A yaw ma eh-eu, Nga ma de za ma ngeu. Mi yeh ti g'a teh-eh nga ma-eu A da ma leh, a yaw-ah eh neh-eu meh. **42** Yesu eh-eu, Mi yeh naw ma-eu A da ngeu na, naw ma nga-ah ga teh-a. A je mi neh eh na, Mi yeh-ah neh nga do le-eu ma. Nga nui ma tsa-eu lo-eh m-eu leh nga oe-eu ma ngeu. **43** A yaw nga-ah bi oe-eu meh. Nga eh-eu daw-ah a je mi neh naw ma ma g'o shaw nya-eu nya. Nga neh meh-eu daw naw ma ma na ha geu coe-eu mi neh meh. **44** Naw ma-eu a da-a, neh sah pa meh. A yaw nui ma tsa-eu lo-eh naw ma m maw-eu meh. A yaw a, yaw beh ngeh neh tsaw ha-ah la seh-eu yaw sah meh. A yaw-eu la k'oe yaw tsa yaw daw ti paw-i ma ah-eu mi neh, yaw tsa yaw daw la koe a yaw ma jaw nya-a. A yaw ja myaw myaw ngeh, a yaw-eu la k'oe pyeu lu-eu lo-eh a yaw myaw-eu meh. A je mi neh eh na, a yaw ja myaw myaw-eu yaw sah pyeu-aw, ja myaw myaw-eu a da meh. **45** Nga yaw tsa yaw daw-eu daw ngeh-eu mi neh,

naw ma nga-ah ma jah-a. **46** Nga-ah i ba ah nga leh, naw ma-eu la k'oe a su g'a toe meh nya nm. Nga yaw tsa yaw daw-eu daw ngeh-eu ngeu na, a je mi neh naw ma nga-ah ma jah te. **47** Mi yeh-eu za k'a pyeu-eu tsaw ha, Mi yeh-eu daw na ha-eu meh. Naw ma-a, Mi yeh-eu za ma pyeu-eu mi neh, ma na ha-eu nga leh, a yaw ma-ah eh neh-eu meh.

Abyaha ma deh le mi na-eh nga jaw lu ma

48 Yuda tsaw ha deu eh-eu, Naw-a Samali tsaw ha nga. K'oe u ta, neh u-eu tsaw ha k'aw ngeu nga leh nga ma eh-eu, tsa-eu ma ngeu-a lo leh, a yaw-ah eh neh-eu meh. **49** Yesu pa eh-eu, Nga neh u-eu tsaw ha ma ngeu. Nga nga Da-ah yaw zeu baw ma. **50** Naw ma-a, nga-ah yaw zeu ma baw-a. Eh k'aw, yaw sheh k'ah seh za ni nga po-eu ma ngeu. Nga-ah yaw sheh k'ah seh bi za-eu leh po-eu ti g'a jaw meh. A yaw-a, ya k'a da-eu g'a meh. **51** Nga naw ma-ah a di ma-eh eh neh nya. Nga-eu daw na ha geu-eu tsaw ha, ti jaw-i ma ya shi-a leh, Yesu eh neh-eu meh.

52 Yuda tsaw ha deu eh-eu, Naw neh u-eu tsaw ha nga leh, nym-m nga ma si du-eu ma. Abyaha haw-eu Mi yeh-eu g'a du ngeh dah-eu deu shi ji-eu meh. Nga-eu daw na ha geu-eu tsaw ha, ti jaw-i ma ya shi-a leh naw eh-eu beu taw. **53** Naw a dui-eu a da Abyaha na ma tse hui te lo. A yaw-a shi-eu meh. Mi yeh-eu g'a du ngeh dah-eu deu k'aw shi-eu meh. **54** Naw a su g'a geu te leh, na ha-eu meh. Yesu eh-eu, Yaw sheh k'ah seh za ni nga m na, yaw sheh k'ah seh k'oe-a, ti paw-i ga dah ma tsoe-a. Nga yaw sheh k'ah seh za ni nga Da m-eu meh. Naw ma nga Da k'oe g'a-ah, Nga ma-eu Mi yeh ma leh eh-eu meh. **55** Eh k'aw, naw ma a yaw-ah ma si nya. Nga-a, a yaw-ah si nya ma. Nga a yaw-ah ma si leh eh law nm-a, nga k'aw naw ma lo-eh ja myaw myaw-eu tsaw ha pyeu teh-a. Nga a yaw-ah si nya-aw, a yaw-eu daw na ha geu ma. **56** Naw ma-eu a da Abyaha-a, nga-eu a nah a yam ya maw-eu mi neh, la k'a zaw ceh-eu meh. A yaw ya maw-eu mi neh, la k'a ceh-eu meh leh, eh neh-eu meh.

57 Yuda tsaw ha deu eh-eu, Naw-a nga tse k'o ma k'aw la nga si. Naw

Abyaha-ah maw haw ma lo leh, na ha-eu meh. **58** Yesu eh-eu, Nga naw ma-ah a di ma-eh eh neh nya. Abyaha ma deh le mi na-eh nga jaw lu ma leh, a yaw ma-ah eh neh-eu meh. **59** K'oe mi neh, a yaw ma k'a lo g'o-aw, a yaw-ah bi-eu leh g'eh-eu meh. Eh k'aw, a yaw ma ma bi maw ni Yesu u du tah nym nym ma-ah neh do-i-eu meh.

Deh le ngeh neh mya beh beh-eu ti g'a-ah Yesu bi maw la-eu

9:1 Yesu i lu ngeh, deh le ngeh neh mya beh beh-eu tsaw ha ti g'a-ah maw-eu meh. **2** K'oe ngeh a yaw-eu za lah deu eh-eu, Labi-o, tsaw ha heu g'a deh le ngeh neh mya beh beh-eu-a, a su g'a-eu i ba ba da neh nga. A yaw-eu i ba ba da neh nga lo. Ma ngeu na-a yaw-eu a ma a da-eu i ba ba da neh nga lo leh, a yaw-ah na ha-eu meh. **3** Yesu eh k'o neh-eu, A yaw, eu i ba ba da neh ma ngeu-a. A yaw-eu a ma a da-eu i ba ba da neh k'aw ma ngeu-a. Mi yeh a yaw-ah bi maw la ngeh Mi yeh-eu bao bi do la-eu leh, a yaw k'oe lo-eh deh le-eu nga. **4** Nga-ah bi oe-eu g'a-eu ga-ah nah g'ah paw a dui ya m meh. U ci ci le meh. U ci ci-i na, tsaw ha ti g'a-i ga ma m nya. **5** Nga mi tsa k'oe ta jaw ngeh, nga mi tsa-eu yaw sheh ma leh eh-eu meh.

6 K'oe lo-eh eh g'a-aw neh, mi tsa-ah du k'a k'a sheh-aw, sha jeh jah-eu meh. K'oe na, tsaw ha k'oe g'a-eu mya nui-ah leh neh-eu meh. **7** Silo lah-ah mya du pu shaw-i-aw leh, Yesu a yaw-ah k'eh-eu meh. (Silo leh eh-eu-a, k'eh g'eh-eu leh eh-eu meh.) K'oe mi neh a yaw mya du pu-i-eu meh. K'oe ngeh a yaw mya nui maw la-aw g'o la-eu meh.

8 A yaw neh-eh nym ka ta-eu tsaw ha deu haw-eu, a yaw sha dza sha daw lu ga maw-eu tsaw ha deu eh-eu, Tsaw ha heu g'a, dzeu la ngeh nui-aw sha dza lu-eu k'oe g'a ma ngeu nga lo leh eh-eu meh. **9** Ti pa na deu eh-eu, Teu g'a meh. Ti pa na deu eh-eu, Teu g'a ma ngeu-a. A yaw k'oe g'a-ah du-eu nga leh eh-eu meh. Tsaw ha k'oe g'a eh-eu, Nga-a naw ma eh lu-eu k'oe g'a ma leh, eh neh-eu meh. **10** To-eh ma-i, naw-eu mya nui a jo-eh maw la te leh, a yaw ma a yaw-ah na ha-eu meh. **11** A yaw eh-eu, Yesu

leh myah-eu g'a sha jeh jah-aw, nga-eu mya nui-ah leh neh la-eu meh. Silo lah-ah mya du pu shaw-i-aw leh k'eh-eu mi neh nga pu shaw-i-aw, mya nui maw la-eu ma leh, eh k'o neh-eu meh. **12** Tsaw ha k'oe g'a a leh leh, a yaw ma a yaw-ah na ha ngeh, Nga ma si leh, eh k'o neh-eu meh.

Mya nui a jo-eh maw la-eu ga kaw Paliseh deu na ha-eu

13 Tsaw ha k'oe deu mya beh beh haw-eu k'oe g'a-ah Paliseh deu jaw ga sheu g'eh-eu meh. **14** Yesu sha jeh jah-aw tsaw ha k'oe g'a-eu mya nui-ah bi maw la-eu a nah k'oe nah-a, Yuda tsaw ha-eu jaw nah meh. **15** A yaw-eu mya nui a jo-eh maw la-eu ga kaw Paliseh deu k'aw a yaw-ah na ha-eu meh. A yaw eh-eu, A yaw nga-eu mya nui-ah sha jeh leh neh la-aw, nga pu shaw-i ngeh, maw la-eu ma leh, a yaw ma-ah eh neh-eu meh. **16** Paliseh ti pa na deu eh-eu, Tsaw ha k'oe g'a Mi yeh jaw ga neh oe-eu ma ngeu-a. A je mi neh eh na, jaw nah ngeh nah a yaw ma lah ma daw-a leh eh-eu meh. Ti pa na deu eh-eu, I ba za ti g'a heu lo-eh g'eh-eu bi si bi maw-eu deu a jo-eh jah nya-eu leh eh-eu meh. K'oe mi neh, a yaw ma nyi mu pyeu-i-eu meh. **17** A yaw ma mya beh beh haw-eu k'oe g'a-ah, Naw-eu mya nui-ah bi maw la-eu tsaw ha k'oe g'a-eu ga kaw naw a jo-eh eh nm leh ti po pa na ha ngeh, A yaw-a, Mi yeh-eu g'a du ngeh dah-eu g'a meh leh, eh k'o neh-eu meh.

18 Yuda tsaw ha deu, mya nui maw la-eu tsaw ha k'oe g'a-eu a ma a da-ah ma na ha-eu k'oe-a, yaw beh a yaw mya beh beh-aw nym-m mya nui maw la-eu ga a, yaw ma ma jah-a. **19** Tsaw ha k'oe g'a-eu a ma a da-ah a yaw ma na ha-eu, Heu g'a, naw nya-eu a li ma lo. Deh le ngeh neh mya beh beh-eu meh leh naw nya eh-eu heu g'a meh lo. To-eh ma-i, nym-m a yaw mya nui a jo-eh maw la ta leh, na ha-eu meh. **20** A yaw-eu a ma a da eh-eu, Heu g'a nga nya-eu a li ma. Deh le ngeh neh mya beh beh-eu meh leh nga nya si lu ma. **21** Eh k'aw, nym-m a yaw mya nui a jo-eh maw la-eu, nga nya ma si. A yaw-eu mya nui-ah a su g'a neh bi maw la-eu leh k'aw, nga nya ma si. A yaw-ah na ha-aw. A yaw hui la-eu meh. A yaw-eu ga kaw a yaw ja neh la nya teh-a leh, eh neh-eu meh. **22** A yaw-eu a ma a da

Yuda tsaw ha-ah gu-eu mi neh k'oe lo-eh eh-eu meh. A je mi neh gu-eu nga leh eh na, Yesu-ah Ka-li meh leh k'a eh-eu tsaw ha-ah nga ma-eu a mu la k'oe teh do ma leh, Yuda tsaw ha deu baw dza tseh ta-eu meh. **23** K'oe mi neh, A yaw hui la-eu meh. A yaw-ah na ha-aw leh, a yaw-eu a ma a da eh-eu meh.

24 K'oe na, a yaw ma mya beh beh haw-eu k'oe g'a-ah ku la-aw eh neh-eu, Mi yeh-ah teh-eh ja ceu-aw. Tsaw ha k'oe g'a i ba za meh leh nga ma si-eu ma leh, a yaw-ah eh neh-eu meh. **25** K'oe ngeh a yaw eh-eu, A yaw i ba za ngeu-eu, ma ngeu-eu nga ma si. Ti je teh-eh nga si nya ma. Yaw beh nga mya beh beh-eu k'aw, nym-m maw la-eu ma leh, a yaw ma-ah eh neh-eu meh. **26** A yaw naw-ah a jo-eh jah neh la ta. Naw-eu mya nui-ah a jo-eh la maw neh la ta leh, a yaw ma a yaw-ah pa na ha-eu meh. **27** A yaw eh-eu, U soe nga naw ma-ah eh neh-eu k'aw, naw ma ma na ha-a. A je g'eh-eu naw ma ti po pa ga maw-eu nya. Naw ma k'aw a yaw-eu za lah geu maw-eu nya lo leh, eh neh-eu meh. **28** A yaw ma a yaw-ah deh deh-eh eh-eu, Naw-a, a yaw-eu za lah nga. Nga ma-a Mose-eu za lah ma. **29** Mi yeh Mose-ah daw ngeh neh-eu meh leh nga ma si nya ma. Eh k'aw, tsaw ha k'oe g'a a geu ga neh la-eu, nga ma ma si leh, eh neh-eu meh.

30 A yaw eh-eu, A yaw nga-eu mya nui-ah bi maw la-eu k'aw, a yaw a geu ga neh la-eu, naw ma ma si-eu-a, zah dui dui le pa-eh g'eh nga. **31** Mi yeh-a, i ba za-eu daw ma na ha-a leh, a dui si nya teh-a. Eh k'aw, tsaw ha ti g'a na Mi yeh-ah yaw zeu baw-aw, Mi yeh nui ma tsa-eu lo-eh m na, Mi yeh tsaw ha k'oe g'a-eu daw na ha-eu meh. **32** M beh mi beh beh ngeh neh i nah keu ni, deh le ngeh neh mya beh beh-eu tsaw ha-ah mya nui bi maw la-eu ga kaw, tsaw ha ti g'a-i ma ga haw-a. **33** Tsaw ha k'oe g'a Mi yeh jaw ga neh oe-eu ma ngeu law nm-a, a yaw ti je-i ma m nya-a leh, a yaw ma-ah eh neh-eu meh. **34** A yaw ma eh-eu, Naw i ba la k'oe deh pah deh lah le-eu k'aw, nga ma-ah meh neh la te lo leh eh neh-aw, a yaw-ah teh do-eu meh.

[Sa la paw mya beh beh-eu ga kaw](#)

35 Tsaw ha k'oe g'a-ah a caw teh do-eu ga kaw Ye-su ya ga-eu meh. Yesu a yaw-ah po maw-aw, Naw tsaw ha-eu Za ma-ah jah ma lo leh, na ha-eu meh. **36** Sa la-o, nga a yaw-ah jah nya ni, tsaw ha-eu Za ma a su ga-a leh, tsaw ha k'oe g'a na ha-eu meh. **37** Yesu a yaw-ah eh neh-eu, Naw a yaw-ah ya maw-eu u ta, nym-m naw-ah daw ngeh caw lu-eu g'a, a yaw meh leh, a yaw-ah eh k'o neh-eu meh. **38** Sah pa-o, nga jah ma leh eh-aw, Yesu-ah u du tah-eu meh.

39 K'oe na Yesu eh-eu, Mya nui ma maw nya-eu tsaw ha mya nui maw nya la-aw, mya nui maw nya-eu tsaw ha mya beh beh-i ni, ya k'a da-eu leh mi tsa k'oe ta nga oe-eu ma leh eh-eu meh. **40** K'oe ga a yaw neh-eh jaw-eu Paliseh ti pa na deu, daw k'oe daw ya ga ngeh, Nga ma kaw mya beh beh-eu tsaw ha nga lo leh, a yaw-ah na ha-eu meh. **41** Yesu eh neh-eu, Naw ma a di mya beh beh law nm-a, naw ma i ba ma ah-a. Eh k'aw, Nga ma maw lu ma leh nym-m naw ma eh lu-eu mi neh, naw ma i ba ah-eu meh.

Yaw yaw ku ga kaw yaw je ma je daw

10:1 Nga naw ma-ah a di ma-eh eh neh nya. Yaw yaw ku-ah u la ngeh, g'o k'eh-ah neh ma u la-eh, yaw ga yaw neh da u la-eu g'a, sm k'oe tah joe meh. **2** Eh k'aw, g'o k'eh-ah neh u la-eu g'a, yaw bo-eu g'a meh. **3** G'o k'eh-ah lo-eu g'a, a yaw-ah la g'o pah neh-eu meh. Yaw deu a yaw-eu daw na ha-eu meh. A yaw-a, a yaw-eu yaw deu-eu tsaw myah ku-aw, yaw k'oe deu-ah sheu do g'eh-eu meh. **4** A yaw-eu yaw daw taw lu-ah sheu do ji na, yaw deu-eu meh hu a yaw i-eu meh. Yaw deu k'aw, a yaw-eu daw si nya-eu mi neh, a yaw-eu meh nah caw teh g'eh-eu meh. **5** Yaw k'oe deu-a, a yaw ma ma si nya-eu tsaw ha-eu meh nah ma caw teh-a. A yaw ma ma si nya-eu tsaw ha-eu daw ma si nya-eu mi neh, ceh-eu meh leh, a yaw ma-ah eh neh-eu meh. **6** Yesu yaw je ma je daw heu daw-ah neh a yaw ma-ah meh neh-eu meh. Eh k'aw, a yaw a jo-eh eh maw-eu nga leh, a yaw ma ma si nya.

Yesu-a zaw nya-eu yaw bo-eu g'a meh

7 Yesu ti po pa eh-eu, Nga naw ma-ah a di ma-eh eh neh nya. Nga-a yaw deu u la-eu g'o k'eh ma. **8** Nga-eu meh hu neh la-eu tsaw ha daw taw lu sm k'oe tah joe meh. Yaw deu a yaw ma-eu daw ma na ha-a. **9** Nga-a, g'o keh ma. Nga-ah neh u la-eu g'a, ka k'o-eu je za teh-a. Tsaw ha k'oe g'a, u k'aw u le, do k'aw do le do le-eh, ga dza du ya maw teh-a. **10** Sm k'oe tah joe-a, k'oe-eu, seh-eu, la caw-eu leh teh-eh la-eu meh. Nga-a yaw deu ya deh-eu u ta, deh-eu k'oe ti byah ti lo za nya ni oe-eu ma. **11** Nga-a, zaw nya-eu yaw bo-eu g'a ma. Zaw nya-eu yaw bo-eu g'a, yaw deu-eu g'a du shi dah meh. **12** G'a mah mah dza-eu tsaw ha, yaw bo-eu g'a ma ngeu-eu u ta, a yaw-eu yaw ma ngeu-eu mi neh, k'a yeh la ga ya maw ngeh, yaw deu-ah byeh dzeh-aw ceh-eu meh. K'a yeh k'oe yaw deu-ah kaw-aw bi bya-i-eu meh. **13** Tsaw ha k'oe g'a, g'a mah mah dza-eu tsaw ha teh-eh pyeu-aw, yaw deu-eu g'a du ti je-i ma sha noe ni, a yaw ceh-eu meh.

14 Nga-a, zaw nya-eu yaw bo-eu g'a ma. A da Mi yeh nga-ah si nya-aw, nga k'aw A da Mi yeh-ah si nya-eu lo-eh, nga-eu yaw deu-ah nga si nya ma. Nga-eu yaw deu k'aw, nga-ah si nya meh. **15** Nga yaw deu-eu g'a du shi dah ma. **16** Yaw yaw ku heu ku-ah ma ta-eu yaw nui deu k'aw nga jaw te si. Yaw k'oe deu-ah k'aw nga ya sheu la-aw, a yaw ma nga-eu daw na ha teh-a. K'oe ngeh, yaw yaw ma ti ma teh-eh pyeu la-aw, yaw bo-eu yaw sah k'aw ti g'a teh meh. **17** Nga g'o deh la nya ni, nga shi dah ma. K'oe mi neh, A da Mi yeh nga-ah ga-eu meh. **18** Nga-eu deh-eu je-ah tsaw ha ti g'a-i ma lu geu nya. Nga nui ma keu-eu la k'oe shi dah ma. Nga shi dah-eu bao haw-eu g'o deh la-eu bao ja ma. K'oe lo-eh m ni, A da Mi yeh nga-ah k'eh-eu meh leh, a yaw ma-ah eh neh-eu meh.

19 Yesu-eu daw k'oe deu-ah neh, nym-m po k'aw Yuda tsaw ha deu nyi mu pyeu-i-eu meh. **20** A yaw ma-eu la k'oe tsaw ha g'aw mya g'a eh-eu, A yaw-a neh u-aw u-i-eu nga. Naw ma a je g'eh-eu a yaw-eu daw na ha te leh eh-eu meh. **21** Ti pa na deu eh-eu, A yaw-eu daw-a, neh u-eu tsaw ha-eu daw ma ngeu nya. Neh-a, mya beh beh-eu tsaw ha-ah mya nui bi

maw la nya teh-a lo leh eh-eu meh.

Yuda tsaw ha Yesu-ah byeh dzeh-eu

22 K'oe ngeh, Yelusaleh meu-ah neh-eu baw-i g'eh lu meh. **23** A yam k'oe-a, tsah ga yam meh. Yesu-a, u du tah nym nym ma-eu lah la k'oe tso ta-eu Sawlamo-eu seh g'aw g'aw ma la k'oe cah lu meh. **24** K'oe ngeh, Yuda tsaw ha a yaw jaw-eu jaw jaw-eh ui la-aw eh-eu, A myah keu ni nga ma-eu nui ma-ah po po la la-eh bi sha la te. Naw Ka-li ngeu na, nga ma-ah bya ceh ni eh neh la-aw taw leh, a yaw-ah eh neh-eu meh. **25** Yesu eh-eu, Nga eh neh-eu k'aw naw ma ma jah-a. Nga Da-eu tsaw myah u mo nga m-eu deu-a, nga-eu ga kaw sa ki kam-eu meh. **26** Eh k'aw, naw ma nga-eu yaw deu ma ngeu-eu mi neh ma jah-a. **27** Nga-eu yaw deu-a, nga-eu daw na ha meh. Yaw k'oe deu-ah nga si nya ma. A yaw ma nga-eu meh nah la-eu meh. **28** Nga a yaw ma-ah m ma ma bya za zi deh-eu je bi-aw, a yaw ma ti jaw-i ma ya caw-i-a. Nga-eu a la la k'oe yaw k'oe deu-ah ti g'a-i ma lu do nya-a. **29** Yaw k'oe deu nga Da nga-ah a neh la-eu meh. Nga Da-a, daw taw lu-eu k'oe ta hui-eu meh. A da Mi yeh-eu a la la k'oe yaw k'oe deu-ah ti g'a-i ma lu do nya-a. **30** Nga nya Da za, ti g'a teh ma leh, a yaw a yaw ma-ah eh neh-eu meh.

31 K'oe ngeh Yuda tsaw ha k'a lo g'o-aw, a yaw-ah bi-eu leh pa g'eh-eu meh. **32** Yesu eh-eu, A da Mi yeh-eu bao ba da neh, ga yaw mui g'aw mya je nga naw ma-ah m meh-eu ma. Ga k'oe deu la k'oe, ga a geu je ba da neh naw ma nga-ah k'a lo bi-eu leh pa g'eh te leh, a yaw ma-ah na ha-eu meh. **33** Yuda tsaw ha eh-eu, Naw ga yaw mui m-eu ba da neh naw-ah k'a lo bi-eu leh g'eh-eu ma ngeu. Naw Mi yeh-ah yeh baw seh lu-eh eh-eu mi neh, bi-eu leh g'eh-eu ma. K'oe u ta, naw tsaw ha k'aw, Mi yeh jah geu-eu nga leh, a yaw-ah eh neh-eu meh. **34** Yesu eh-eu, Naw ma-eu zah daw k'o daw la k'oe heu lo-eh bo ta-eu meh. Nga eh-eu, naw ma mi yeh deu meh leh bo ta-eu, ma ngeu-a lo. **35** Mi yeh neh daw bi-eu tsaw ha k'oe deu-ah, mi yeh deu meh leh a yaw eh-eu meh. (Ja li-eu daw-ah ma la caw nya-a.) **36** To-eh ma-i, A da Mi yeh neh bi mui bi shaw-aw, mi tsa k'oe ta bi oe-eu

k'oe g'a, Nga Mi yeh-eu Za ma ma leh eh-eu mi neh, Naw Mi yeh ah yeh baw seh lu-eh eh-eu nga leh naw ma eh te lo. **37** Nga nga Da-eu ga ma m na, nga-ah ta jah. **38** Eh k'aw, nga m na naw ma nga-ah ma jah k'aw, nga neh m-eu ga-ah jah-aw. K'oe lo-eh jah na, A da Mi yeh nga-eu la k'oe jaw-aw, nga k'aw A da Mi yeh-eu la k'oe jaw-eu nga leh naw ma ya si ya maw teh-a leh, a yaw ma-ah eh neh-eu meh. **39** K'oe ngeh, a yaw ma a yaw-ah nyeh-eu leh g'eh-eu meh. Eh k'aw, a yaw a yaw ma-eu a la la k'oe law-i-eu meh.

40 Yoha neh batisa m neh beh beh-eu, Yawda law ba k'oe paw ba-ah Yesu ti po pa i-aw, k'oe ga jaw lu meh. **41** Tsaw ha g'aw mya g'a a yaw jaw ga i-eu meh. A yaw ma eh-eu, Yoha-a, bi si bi maw-eu leh ti je-i ma jah-a. Eh k'aw, tsaw ha heu g'a-eu ga kaw Yoha neh k'a eh ta-eu daw taw lu tsa dui dui nga leh, eh lu meh. **42** Yesu k'oe tsah jaw lu ngeh, tsaw ha g'aw mya g'a a yaw-ah jah la-eu meh.

Lazalu shi-eu ga kaw

11:1 Lazalu leh myah-eu g'a na la-eu meh. A yaw-a, Mali haw-eu Mata a nya nm jaw-eu Betani pu-ah jaw-eu meh. **2** (Mali k'oe g'a, a hu Sah pa Yesu-ah na ma haw leh-aw, tseh kah neh a yaw-eu a kui-ah si neh-eu, k'oe g'a meh. Na lu-eu Lazalu-a, Mali-eu meh nm meh.) **3** Sah pa-o, naw zaw ga-eu k'oe g'a na lu meh leh, Mali haw-eu Mata a nya nm Yesu-ah daw tsa tsa ah g'eh-eu meh. **4** Yesu daw k'oe daw ya ga-aw eh-eu, Na-eu k'oe-a, shi pa-eh g'eh-eu na-eu je ma ngeu-a. Na-eu k'oe ba da neh Mi yeh yaw sheh k'ah seh za-aw, Mi yeh-eu Za ma k'aw, k'oe-eu ba da neh yaw sheh k'ah seh za teh-a leh, eh neh-eu meh.

5 Yesu-a, Mata a nya nm haw-eu Lazalu-ah ga-eu meh. **6** Lazalu na-eu ga kaw Yesu ya ga-eu k'aw, a yaw jaw lu ga nyi nah pa jaw-eu meh. **7** K'oe na Yesu eh-eu, A dui Yuda mi k'ah-ah pa le ka-eu leh, za lah deu-ah eh neh-eu meh. **8** Za lah deu eh-eu, Labi-o, nym-m k'aw Yuda tsaw ha naw-ah k'a lo bi-eu leh g'eh lu meh. Naw k'oe ga le-eu leh pa g'eh te lo leh,

a yaw-ah eh neh-eu meh. **9** Yesu eh-eu, Ti nah la k'oe na li tse nyi la ja-eu, ma ngeu-a lo. Tsaw ha ti g'a na, nah g'ah paw ga ma cah na, mi tsa-eu yaw sheh ya maw-eu mi neh, ma peh to-a. **10** Tsaw ha ti g'a na u ci paw ga ma cah na, yaw sheh ma ja-eu mi neh, peh to peh to-eh cah-eu meh leh, eh neh-eu meh.

11 A yaw k'oe lo-eh eh g'a-aw ti po pa eh-eu, A dui-eu caw Lazalu yu k'a-eu meh. Eh k'aw, nga a yaw-ah la noe le la leh, a yaw ma-ah eh neh-eu meh. **12** Za lah deu eh-eu, Sah pa-o, a yaw yu k'a lu na, ta le teh-a leh, a yaw-ah eh neh-eu meh. **13** Lazalu shi-eu ga kaw Yesu eh-eu k'aw, Lazalu yu k'a lu ga eh-eu nga leh, a yaw ma noe-eu meh. **14** K'oe mi neh, Yesu a yaw ma-ah bya ceh ni eh neh-eu, Lazalu shi-eu meh. **15** Naw ma ya jah ni, nga k'oe ga ma jaw-eu mi neh, naw ma-eu g'a du nga la k'a ceh mi-a. **16** Nym-m k'oe ga le ma leh, eh neh-eu meh. K'oe ngeh Toma eh-eu, A yaw neh-eh ti kaw lo-eh ya shi ni, a dui k'aw le ka-eu leh, a yaw-eu caw za lah deu-ah caw-eu meh. Toma leh eh-eu-a, ti po teh-eh nyi g'a deh le-eu ga eh-eu meh.

G'o deh la-eu je haw-eu sa la deh-eu je ga kaw

17 Yesu le keu ngeh, Lazalu-ah du pah ta-eu, oe nah keu la-eu nga leh Yesu si nya-eu meh. **18** Betani pu-a, Yelusaleh meu-eu daw peh meh. Nyi la eh g'a ni ka-eu teh meh. **19** K'oe mi neh, Yuda tsaw ha g'aw mya ni Mata haw-eu Mali jaw ga la-aw, a yaw nya-eu meh nm Lazalu shi-eu mi neh, a nya nm nui ma sa la ni jah neh lu meh. **20** Yesu la lu-eu ga kaw Mata ya ga-aw, a yaw-ah ha-i-eu meh. Eh k'aw, Mali-a i kah jaw lu meh.

21 K'oe ngeh Mata eh-eu, Sah pa-o, naw heu ga jaw law nm-a, nga-eu meh nm Lazalu ma shi-a. **22** Nym-m k'aw, naw Mi yeh-ah a geu je sha k'aw, Mi yeh naw-ah bi neh teh-a leh nga ma si nya ma leh, Yesu-ah eh neh-eu meh. **23** Naw-eu meh nm Lazalu g'o deh la teh-a leh, Yesu a yaw-ah eh neh-eu meh. **24** Mata eh-eu, A sa sa ngeh nah g'o deh la-eu a yam keu la na, a yaw g'o deh la teh-a leh nga si nya ma leh Yesu-ah eh

neh-eu meh. **25** Yesu eh-eu, Nga-a g'o deh la-eu je haw-eu sa la deh-eu je pyeu-eu ma. Nga-ah jah-eu tsaw ha shi k'aw g'o deh la teh-a. **26** Yaw deh deh ngeh nga-ah k'a jah-eu tsaw ha ti jaw-i ma ya shi-a Daw heu daw-ah naw jah ma lo leh, Mata-ah na ha-eu meh. **27** Mata eh-eu, Jah ma, Sah pa-o. Mi tsa k'oe ta a ka oe meh leh eh ta-eu, Mi yeh-eu Za ma Ka-li-a, naw nga leh nga jah lu ma leh, a yaw-ah eh neh-eu meh.

Yesu Lazalu-eu lm bym daw peh ngoe-eu

28 Mata k'oe lo-eh eh g'a-aw, a yaw-eu meh nm Mali jaw ga g'o le-aw eh neh-eu, Sa la la keu-eu meh. A yaw naw-ah ku lu meh leh, a za za-eh eh neh-eu meh. **29** Mali daw k'oe daw ya ga ngeh, yaw kaw tu-aw, Yesu jaw ga i-eu meh. **30** K'oe ngeh, Yesu pu-ah ma u le-a si. Mata a yaw-ah ha-i-eu k'oe tsah jaw lu-a si. **31** Mali neh-eh i kah la k'oe jaw-aw, Mali-ah nui ma sa la ni jah lu-eu Yuda tsaw ha deu Mali yaw kaw tu-aw do-i ga ya maw-eu meh. A yaw lm bym-ah ngoe-i-eu ngeu nga leh noe-aw, a yaw ma a yaw-eu meh nah caw teh g'eh-eu meh.

32 Mali Yesu jaw ga i keu-aw Yesu-ah ya maw ngeh, a yaw-eu a kui daw peh paw tsui paw dm dm-aw eh-eu, Sah pa-o, naw heu ga jaw law nm-a, nga-eu meh nm Lazalu ma shi-a leh, eh neh-eu meh. **33** Mali haw-eu a yaw-eu meh nah oe-eu Yuda tsaw ha deu ngoe lu ga Yesu ya maw ngeh, a yaw nui ma su sa-aw, noe sha dui dui-eu meh. **34** Naw ma a yaw-ah a geu ga ba pah-i te leh, Yesu na ha ngeh, Sah pa-o, haw le-aw leh, a yaw ma a yaw-ah eh neh-eu meh. **35** Yesu mya bi do le-eu meh. **36** K'oe ngeh, Yuda tsaw ha deu eh-eu, Haw she, a yaw Lazalu-ah zaw ga-eu law haw nga leh eh-eu meh. **37** Ti pa na deu eh-eu, Mya beh beh-eu tsaw ha-ah mya nui bi maw la nya-eu tsaw ha heu g'a, Lazalu ma ya shi ni ma jah nya-eu nga lo leh eh-eu meh.

Lazalu-ah bi g'o deh la-eu

38 K'oe ngeh, Yesu nui ma pa su sa la-aw, lm bym-ah i keu-eu meh. Lm

bym k'oe-a, lo k'ah meh. G'a k'eh-ah k'a lo ngaw tsoe ta-eu meh. **39** K'a lo ngaw dzeh-aw leh, Yesu eh neh-eu meh. Shi-eu g'a-eu dm ma Mata eh-eu, Sah pa-o, a yaw shi-eu oe nah keu la-eu mi neh, yaw bu beh la teh-a leh, a yaw-ah eh neh-eu meh. **40** Yesu eh-eu, Naw jah na Mi yeh-eu yaw sheh k'ah seh-ah ya maw teh-a leh, nga naw-ah eh neh-eu, ma ngeu-a lo leh, Mata-ah eh neh-eu meh. **41** K'oe mi neh, a yaw ma k'a lo k'oe ngaw dzeh-eu meh. Yesu g'aw leu haw-aw eh-eu, A da-o, naw nga-eu sha daw na ha-eu mi neh, nga naw-ah ja ceu-eu ma. **42** Naw nga-eu sha daw a myah lu na ha meh leh nga si nya ma. Eh k'aw, naw nga-ah bi oe-eu meh leh heu ga jaw jaw-eh yaw lu-eu tsaw ha deu jah la ni, a yaw ma-eu g'a du nga heu lo-eh sha-eu ma leh, eh-eu meh. **43** A yaw k'oe lo-eh eh-aw neh, Lazalu-o, do le-aw leh, yaw k'a-eh ku-eu meh. **44** K'oe ngeh, shi ta-eu k'oe g'a do le-eu meh. A yaw-eu a kui a la-ah maw taw taw ta-aw, a yaw-eu mya pyaw-ah pa jeh lah ta-eu meh. A yaw-ah pui-aw pyeh neh-aw leh, Yesu a yaw ma-ah eh neh-eu meh.

[A caw Yesu-ah di seh-eu leh baw dza tseh-eu](#)

45 Mali neh-eh oe-eu Yuda tsaw ha g'aw mya g'a Yesu neh m-eu ga-ah ya maw ngeh, Yesu-ah jah la-eu meh. **46** Eh k'aw, ti pa na deu-a, Yesu neh m-eu ga kaw Paliseh deu-ah ja neh-i-eu meh. **47** K'oe ngeh, pi ma deu haw-eu Paliseh deu, baw dza-eu a ma ma ma-ah ku ui-aw, A dui a jo-eh jah nm. A je mi neh eh na, tsaw ha k'oe g'a bi si bi maw-eu gaw mya je jah lu meh. **48** A dui a yaw-ah heu lo-eh teh-eh bi jaw na, tsaw ha daw taw lu a yaw-ah jah la teh-a. K'oe na, Loma tsaw ha la-aw, a dui-eu u du tah nym nym ma-ah ma eh, a dui-eu mi k'ah-ah ma eh, la pi la byo la teh-a leh eh-eu meh. **49** A yaw may-eu la k'oe, Gayapa leh myah-eu ti g'a jaw-eu meh. K'oe ngeh k'o, a yaw pi ma geu lu meh. A yaw eh-eu, Naw ma ti je-i ma si nya. **50** Tsaw jeu ti jeu jeu lah ma ya caw-i ni, tsaw ha ti g'a tsaw jeu ti jeu-eu g'a du shi dah na, naw ma-eu g'a du mui teh-a leh naw ma ma sha noe te lo leh, a yaw ma-ah eh neh-eu meh. **51** Daw k'oe daw a yaw yaw noe do-aw ngeh-eu ma ngeu-a. K'oe ngeh k'o a yaw pi ma geu lu-eu mi neh, Yesu-a tsaw jeu k'oe jeu-eu g'a du ya shi dah teh-a leh a yaw eh-eu-a,

Mi yeh-eu g'a du ngeh dah-eu ga lo-eh eh-eu meh. **52** Tsaw jeu k'oe jeu-eu g'a du teh-eh shi dah-eu leh ma ngeu-a. G'aw-i g'eh-i-aw jaw lu-eu, Mi yeh-eu za deu ti mu teh-eh pyeu la ni a yaw ya shi dah meh. **53** K'oe ngeh nah-ah neh, a yaw ma a yaw-ah di seh-eu leh baw dza tseh-eu meh.

54 K'oe mi neh, Yesu-a Yuda mi k'ah la k'oe bya ceh ni ma pa cah meh. A yaw k'oe ga neh do-i-aw, Ehpale meu-ah i keu-eu meh. Meu k'oe meu-a, baw tsah-eu daw peh ja-eu mi k'ah k'ah za la k'oe ja-eu meh. K'oe ga a yaw a yaw-eu za lah deu neh-eh jaw lu meh.

55 Yuda tsaw ha-eu Basaka baw-i g'eh-eu a yam peh la-eu meh. Baw-i g'eh-eu ma keu la mi na-eh, yaw ha-eu g'aw maw bi shaw la-eu leh, yaw paw na lu jaw-eu tsaw ha g'aw mya ni Yelusaleh meu-ah le-eu meh. **56** Tsaw ha k'oe deu Yesu-ah po lu meh. A yaw ma u du tah nym nym ma la k'oe yaw lu ngeh, a yaw ma yaw ka eh-eu, Naw ma a jo-eh noe te. Baw-i heu-eu la k'oe a yaw ma la-a lo leh eh-eu meh. **57** K'oe ngeh, pi ma deu haw-eu Paliseh deu daw heu lo-eh bi ta-eu meh. A su g'a ma ka, a yaw jaw-eu si na, nga ma a yaw-ah ya nyeh ni nga ma-ah ya eh ga la meh leh, daw bi ta-eu meh.

Betani pu la k'oe za mi za ti g'a Yesu-ah na ma haw leh neh-eu

12:1 Basaka baw-i ma keu la mi na-eh, ko nah ngeh nah neh, Yesu Lazalu jaw-eu Betani pu-ah le keu-eu meh. Lazalu k'oe g'a, Yesu neh bi g'o deh la-eu k'oe g'a meh. **2** K'oe ngeh, a yaw ma Yesu-ah ci haw ti byaw bi dza-eu meh. Mata-a haw beu lah neh-aw, Lazalu haw-eu nui deu-a, Yesu neh-eh jaw-aw dza lu meh. **3** K'oe ngeh Mali a poe zaw k'a-eu nadu leh myah-eu na ma haw sm ka yu-aw, Yesu-eu a kui-ah leh neh-eu meh. K'oe na, tseh kah neh a yaw-eu a kui-ah si neh-eu meh. Na ma haw k'oe nym ti nym nym lah saw k'eu ni saw-eu meh. **4** Eh k'aw, a yaw-ah a caw-eu a la la k'oe a neh-eu leh g'eh-eu, a yaw-eu za lah Yuda Isagalio eh-eu, **5** Na ma haw teu sm ya bya-ah neh ah-aw, sha-eu zah-eu tsaw ha-ah a je g'eh-eu ma bi neh te leh eh neh-eu meh. **6** A yaw k'oe lo-eh eh-eu-a, sha-eu zah-eu

tsaw ha-ah sha noe-aw eh-eu ma ngeu-a. A yaw-a sm k'oe mi neh eh-eu meh. A yaw pyu paw beh taw-aw, k'oe-eu la k'oe ah-eu pyu k'oe haw-eu meh. **7** Yesu eh-eu, Za mi za heu g'a-ah ta deh. Nga-ah du pah-eu a nah-eu g'a du na ma haw heu a yaw je hm ta-eu meh. **8** Sha-eu zah-eu tsaw ha naw ma neh-eh a myah lu jaw meh. Eh k'aw, nga naw ma neh-eh a myah lu jaw-eu ma ngeu leh, eh neh-eu meh.

A caw Lazalu-ah di seh-eu leh baw dza tseh-eu

9 Yesu k'oe ga jaw lu meh leh Yuda tsaw ha a ma ma ma ya si ngeh, a yaw ma k'oe ga le-eu meh. Yesu-ah maw maw-eu mi neh teh-eh le-eu ma ngeu-a. Yesu neh bi g'o deh la-eu Lazalu-ah k'aw maw maw-eu mi neh le-eu meh. **10** K'oe ngeh, pi ma deu Lazalu-ah k'aw di seh-eu leh, baw dza tseh ta-eu meh. **11** A je mi neh eh na, Lazalu ba da neh Yuda tsaw ha g'aw mya g'a a yaw ma-eu a mu la k'oe do-i-aw, Yesu-ah jah la lu meh.

Mal tah la dzi-aw Yelusaleh meu-ah u-i-eu

12 Ni-shaw ngeh nah, Yesu Yelusaleh meu-ah oe lu ga baw-i k'oe-eu la k'oe la keu-eu tsaw ha a ma ma ma ya ga-eu meh. **13** A yaw ma a yaw-ah ha la-i-eu leh, dao a pya ba-aw do-i-eu meh. A yaw ma eh-eu, Hosana, Sah pa Mi yeh-eu tsaw myah u mo oe lu-eu, Isalela tsaw ha-eu Sah pa ku haw kam gui lah hui lu-u leh, yaw k'a-eh eh lu meh. **14** K'oe ngeh, Yesu mah tah la-ah maw-aw dzi-eu meh. Ja li la k'oe bo ta-eu lo-eh, **15** Zio-eu za mi-o, ta gu. Haw she, naw-eu Sah pa ku haw kam mah tah la dzi-aw oe lu meh, leh bo ta-eu meh.

16 A yaw-eu za lah deu ga kaw k'oe ma si nya si. Eh k'aw, Yesu yaw sheh k'ah seh za g'a ngeh, a yaw-eu ga kaw k'oe lo-eh bo ta-eu ga ma eh, a caw a yaw-ah k'oe lo-eh jah neh-eu ga ma eh, a yaw ma noe do la-eu meh. **17** Yesu Lazalu-ah lm bym la k'oe ku do-aw bi g'o deh la ngeh, Yesu neh-eh jaw-eu tsaw ha a ma ma ma k'oe ma, ga kaw k'oe sa ki kam lu meh. **18** A yaw neh bi si bi maw-eu leh jah-eu ga kaw k'oe-ah a yaw ma ya ga-eu mi neh, tsaw ha a ma ma ma k'oe a yaw-ah ha la-i-eu meh. **19** K'oe mi neh,

Paliseh deu a yaw ma yaw ka eh-eu, Naw ma ti je-i ma jah nya-a. Haw she, mi tsa za daw taw lu a yaw-eu meh nah caw teh ji-eu meh leh eh-eu meh.

Helasa tsaw ha deu Yesu-ah po-eu

20 Baw-i g'eh-eu k'oe ga u du tah la-eu tsaw ha la k'oe Helasa tsaw ha ti pa na deu ah-eu meh. **21** A yaw ma, Galileh mi k'ah-ah ja-eu Behdzeda meu-ah jaw-eu Pilipu jaw ga i-aw, Sa la-o, nga ma Yesu-ah maw maw nya leh sha-eu meh. **22** Pilipu Adehleh-ah eh neh-i-eu meh. Aehyleh haw-eu Pilipu a nya Yesu-ah eh neh-i-eu meh. **23** K'oe ngeh Yesu eh-eu, Tsaw ha-eu Za ma yaw sheh k'ah seh za-eu a yam keu la-eu meh. **24** Nga naw ma-ah a di ma-eh eh neh nya. Ceh si yoe ti nui mi tsa k'oe ta ma ga-i-eh ma shi na, si yoe k'oe ti nui teh-eh ja-eu meh. Eh k'aw shi na, ceh nui g'aw mya ni tso le teh-a. **25** Yaw ha-eu deh-eu je-ah ga-eu tsaw ha, deh-eu je ya sm teh-a. Mi tsa k'oe ta jaw ngeh, yaw ha-eu deh-eu je-ah mui-eu tsaw ha, m ma ma bya za zi deh-eu je za ni, yaw ha-eu deh-eu je-ah je hm ta-eu meh. **26** Nga-eu ga m-eu tsaw ha, nga-eu meh nah ya la teh-a. Nga-eu ga m-eu tsaw ha k'aw, nga jaw ga ya jaw teh-a. Nga-eu ga m-eu tsaw ha-ah A da Mi yeh ta hui ta mah teh-a.

Tsaw ha-eu Za ma k'ah tu ga ya da-eu

27 Nym-m nga-eu nui ma la k'oe zaw noe sha nya. Nga a jo-eh ya eh-eu. A da-o, a yam heu-ah nga ya bu-i ni ka do neh la leh, ya eh-eu lo. Ma ngeu. A yam heu-eu g'a du nga oe-eu ma. **28** A da-o, naw-eu tsaw myah-ah bi ta hui bi ta mah law leh eh-eu meh. K'oe ngeh, m-ah neh te sa mah do le-aw eh-eu, Nga-eu tsaw myah-ah nga bi ta hui bi ta mah g'a-eu ma. A ka ti po k'aw pa bi ta hui pa bi ta mah ma leh eh-eu meh. **29** K'oe ga yaw lu-eu tsaw ha a ma ma ma k'oe, te sa k'oe ya ga ngeh, M je je-eu nya leh eh-eu meh. Ti pa na deu eh-eu, M ta g'a k'eh a yaw-ah daw ngeh neh-eu nya leh eh-eu meh. **30** Yesu eh-eu, Te sa k'oe nga-eu g'a du mah do le-eu ma ngeu nya. **31** Naw ma-eu g'a du mah do le-eu nya. Mi tsa heu-a, nym-m k'aw ya

k da ga ya da lu meh. Mi tsa heu-ah u lah lu-eu g'a-ah nym-m k'aw teh do-eu meh. **32** Mi tsa heu k'oe ta nga k'ah tu ga ya da ngeh, tsaw ha daw taw lu nga jaw ga ya jaw ni nga g'eu ma leh eh-eu meh. **33** A yaw k'oe lo-eh eh-eu-a, a yaw a jo-eh ya shi-eu ga kaw eh meh neh-eu meh.

34 Tsaw ha a ma ma ma eh-eu, Ka-li-a, m ma ma bya za zi ya jaw teh-a leh zah daw k'o daw la k'oe nga ma ya si ya ga-eu ma. Tsaw ha-eu Za ma-a k'ah tu ga ya da teh-a leh, naw a je mi neh eh te. Tsaw ha-eu Za ma k'oe g'a a su ga-a leh, a yaw-ah na ha-eu meh. **35** Yesu eh-eu, Yaw sheh-a, naw ma jaw ga ti k'eh teh-eh bya-eu meh. Yaw sheh k'a bya-eu k'oe keu ni cah-aw. Ma ngeu na, yaw zah naw ma-ah teh mi la teh-a. Yaw zah la k'oe cah-eu tsaw ha, a ga i-eu ma si nya. **36** Naw ma jaw ga yaw sheh bya lu ngeh, naw ma yaw sheh-eu za pyeu la ni, yaw sheh-ah jah-aw leh, a yaw ma-ah eh neh-eu meh.

Yu da tsaw ha ma jah-a

Yesu daw heu deu eh g'a-aw, a yaw ma jaw ga neh do-i-aw jaw za-i-eu meh. **37** A yaw ma-eu meh shi bi si bi maw-eu je k'oe mya mya-eh a yaw jah meh-eu k'aw, a yaw ma a yaw-ah ma jah-a. **38** K'oe lo-eh pyeu la-eu-a, Mi yeh-eu g'a du ngeh dah-eu Isaya neh eh ta-eu daw byah la-eu meh. A yaw eh-eu, Sah pa Mi yeh-o, nga ma eh-eu daw-ah a su g'a jah ta. Sah pa Mi yeh-eu bao a su g'a-ah pah meh neh te, leh eh ta-eu meh. **39** K'oe mi neh, a yaw ma ma jah coe-a. A je mi neh eh na, Isaya ti po pa eh-eu, **40** A yaw ma mya nui ma ya maw-eh, nui ma la k'oe ma ya noe do ni, nui ma ma pa-eh nga a yaw ma-ah ma ya la ta ni, a yaw a yaw ma-eu mya nui-ah bi beh-i-aw, a yaw ma-eu nui ma-ah bi g'ah la-eu meh, leh bo ta-eu meh. **41** Isaya k'oe lo-eh eh-eu-a, a yaw Yesu-eu yaw sheh k'ah seh-ah ya maw-eu mi neh, a yaw-eu ga kaw eh-eu meh. **42** Sah pa deu-eu la k'oe g'aw mya g'a Yesu-ah jah-eu meh. A yaw ma jah-eu k'aw, Pahseh deu-ah gu-eu mi neh, Jah ma leh ma eh do-a. A je mi neh eh na, Yuda tsaw ha-eu a mu la k'oe teh do la-eu baw le leh, a yaw ma noe sha-eu meh. **43** A yaw ma-a, Mi yeh-eu yaw sheh k'ah seh za-eu na ma tse, tsaw ha za-eu k'ah seh-ah

za maw-eu meh.

Yesu eh-eu daw deu a yaw ma-ah ya k'a da neh-eu ga kaw

44 Yesu yaw k'a-eh eh-eu, Nga-ah jah-eu tsaw ha, nga-ah jah-eu ma ngeu-a. Nga-ah bi oe-eu g'a-ah jah-eu meh. **45** Nga-ah maw-eu tsaw ha, nga-ah bi oe-eu g'a-ah maw-eu meh. **46** Nga-a yaw sheh bya-eu yaw sah ma. Nga-ah k'a jah-eu tsaw ha daw taw lu yaw zah la k'oe ma ya jaw ni, nga mi tsa k'oe ta za ka le-eu ma. **47** Nga-eu daw ga-eu k'aw ma na ha geu-eu tsaw ha a geu g'a-ah ma ka, nga ya k'a ma da. A je mi neh eh na, nga mi tsa za-ah ya k'a da le-eu ma ngeu. **48** Nga mi tsa za-ah ka k'o le-eu ma. Nga-ah byeh dzeh-aw nga-eu daw-ah ma na ha-eu tsaw ha-ah ya ka da-eu ti g'a jaw meh. Nga neh eh-eu daw deu-a, a sa sa ngeh nah a yaw ma-ah ya k'a da teh-a. **49** Nga nga-eu nui noe tsa-eu lo-eh ti je-i ma eh. Nga-ah bi oe-eu A da Mi yeh-a, nga a jo-eh ya ngeh ya tm-eu leh a yaw nga-ah daw bi-eu meh. **50** A yaw neh bi-eu daw-a, m ma ma bya za zi deh-eu je pyeu-eu meh leh nga si nya ma. K'oe mi neh, nga k'a eh-eu deu-a, A da Mi yeh nga-ah eh neh la-eu lo-eh eh-eu ma leh, a yaw eh-eu meh.

Yesu neh za lah deu-eu a kui-ah bi dzui-eu

13:1 Nga-a, mi tsa-ah neh do-i-aw, A da Mi yeh jaw ga g'o le-eu a yam keu la-eu nga leh, Basaka baw-i ma g'eh mi na-eh Yesu si lu meh. Mi tsa k'oe ta jaw-eu a yaw-eu tsaw ha-ah a yaw ga lu-eu lo-eh, a sa sa ngeh keu ni ga lu meh. **2** Yesu-ah a caw-eu a la la k'oe a neh-aw leh, neh sah pa Simo-eu a li Yuda Isagalio-eu nui ma la k'oe bi noe do-eu meh. **3** A da Mi yeh nga-eu a ia la k'oe yaw je na lu a neh la ji-eu meh. K'oe u ta, nga Mi yeh jaw ga neh oe-aw Mi yeh jaw ga ya g'o le meh leh, Yesu si lu meh. **4** Ci haw dza lu ngeh Yesu tu-aw, a yaw-eu peh k'ah peh mah leh-eu meh. K'oe na, a yaw pa jeh yu-aw jo-ah pa-eu meh. **5** Pa g'a na, k'm ma seh byeh-ah i cu ku ah-aw, za lah deu-eu a kui-ah bi dzui-eu meh. Bi dzui g'a na, a yaw pa lu-eu pa jeh neh si neh-eu meh.

6 Simo Betulu nui ga i keu ngeh, Betulu eh-eu, Sah pa-o, naw nga-eu a kui-ah bi dzui-eu leh g'eh te lo leh, a yaw-ah na ha-eu meh. **7** Yesu eh-eu, Nga a jo-eh jah lu ga nym-m naw ma si nya k'aw, a ka si nya la teh-a leh, a yaw-ah eh neh-eu meh. **8** Betulu eh-eu, Naw nga-eu a kui-ah ti jaw-i ma ya bi dzui-a leh, a yaw-ah eh neh-eu meh. Yesu eh-eu, Nga naw-ah ma ya bi dzui na, naw nga-ah ma ta-a leh, a yaw-ah eh neh-eu meh. **9** Simo Betulu eh-eu, Sah pa-o, nga-eu a kui-ah teh-eh ma ngeu-eu, a la-ah k'aw bi dzui la-aw, u du-ah k'aw tsi la-aw leh, a yaw-ah eh neh-eu meh. **10** Yesu eh-eu, I cu dzui-eu tsaw ha, g'aw maw maw lah shaw-eu mi neh, a kui teh-eh dzui-eu lo meh. Naw ma shaw la-eu meh. Eh k'aw, naw ma yaw g'a na lu shaw-eu ma ngeu-a leh, eh neh-eu meh. **11** A je mi neh eh na, a su g'a a yaw-ah a caw-eu a la la k'oe a neh-eu nga leh, Yesu si lu meh. K'oe mi neh, Naw ma yaw g'a na lu shaw-eu ma ngeu-a leh, a yaw eh-eu meh.

12 Yesu a yaw ma-eu a kui-ah dzui neh g'a-aw, a yaw-eu peh k'ah peh mah pa dm-aw nui-eu meh. K'oe na a yaw eh-eu, Nga naw ma-ah a jo-eh jah neh-eu ga naw ma si nya ma lo. **13** Naw ma nga-ah Sa la haw-eu Sah pa leh ku lu meh. Naw ma ku-eu-a, tsa meh. A je mi neh eh na, naw ma ku-eu lo-eh nga-a Sa la haw-eu Sah pa ma. **14** Nga-a Sah pa haw-eu Sa la pyeu-eu k'aw, naw ma-eu a kui-ah dzui neh na, naw ma k'aw ti g'a-eu a kui-ah ti g'a dzui neh-eu tsa teh-a. **15** Nga naw ma-ah m meh neh-eu lo-eh naw ma k'aw m ni, naw ma bi dzaw geu-eu leh nga m meh neh-eu ma. **16** Nga naw ma-ah a di ma-eh eh neh nya. Za k'a-a, yaw ha-eu yaw sah na ma tse ma hui-a. G'a k'eh k'aw, a yaw-ah k'eh-eu g'a na ma tse ma hui-a.

17 Ga kaw heu deu naw ma si nya-aw, si nya-eu lo-eh m na, naw ma gui lah hui teh-a. **18** Naw ma daw taw lu-eu ga kaw nga eh-eu ma ngeu. Nga neh tse do ta-eu tsaw ha-ah nga si nya ma. Eh k'aw, Ja li la k'oe bo ta-eu lo-eh, Nga neh-eh dza-eu g'a a yaw-eu a kui kui nui nga-ah beh-eu meh leh, eh ta-eu daw k'oe daw ya byah la teh-a. **19** Ga kaw heu deu pyeu la ngeh, nga-ah k'oe g'a nga leh naw ma jah ni, nym-m ma pyeu la mi na-eh nga naw ma-ah eh neh-eu ma. **20** Nga naw ma-ah a di ma-eh eh neh nya. Nga neh k'eh-eu tsaw ha-ah ha-eu g'a, nga-ah ha-eu meh. Nga-ah ha-eu

g'a, nga-ah bi oe-eu g'a-ah ha-eu meh leh, a yaw ma-ah eh neh-eu meh.

A caw a yaw-ah a neh-eu ga kaw Yesu eh-eu

21 Ga kaw k'oe deu Yesu eh g'a-aw, a yaw-eu nui ma la k'oe zaw noe sha-eu meh. A yaw eh-eu, Nga naw ma-ah a di ma-eh eh neh nya. Naw ma-eu la k'oe ti g'a nga-ah a caw-eu a la la k'oe a neh teh-a leh, yaw mui-eh eh neh-eu meh. **22** A yaw a su g'a-ah eh maw-eu nga leh, za lah deu noe-aw, ti g'a ti g'a haw-eu meh. **23** A yaw-eu za lah deu la k'oe Yesu zaw ga-eu koe g'a, Yesu-eu daw peh teh ni nui lu meh. **24** Simo Betulu-a, A yaw a su g'a-ah eh maw ta. Nga ma-ah eh neh la-aw leh, za lah k'oe g'a-ah a la dzaw neh-eu meh. **25** K'oe ngeh za lah koe g'a Yesu jaw paw gaw pyaw-aw, Sah pa-o, a su g'a-a leh, na ha-eu meh. **26** Yesu eh-eu, Nga ka mu ti k'eh byah ni yu-aw, g'aw nyoe la k'oe tah leh-aw bi neh-eu g'a, a yaw meh leh, eh neh-eu meh. K'oe lo eh eh-aw, ka mu ti k'eh byah ni yu-aw neh, **27** Simo Isagalio-eu a li Yuda-ah bi-eu meh. Yu-da ka mu k'oe k'eh dza ga ngeh, Sada a yaw-ah u le-eu meh. Yesu eh-eu, Naw m-eu leh g'eh-eu ga-ah yaw kaw-eh m-i-aw leh, a yaw-ah eh neh-eu meh. **28** A je mi neh Yesu a yaw-ah k'oe lo-eh eh neh-eu nga leh, haw jaw jaw lu-eu tsaw ha ti g'a-i ma si nya. **29** Yuda-a, pyu paw beh taw lu-eu mi neh, Baw-i heu-eu g'a du a dui lo-eu deu zeu-i-aw leh, Yesu a yaw-ah k'eh-eu ngeu nga. Ma ngeu na, Sha-eu zah-eu tsaw ha-ah ti je na bi-i-aw leh Yesu k'eh-eu ngeu nga leh, a yaw ma ti pa na deu noe lu meh. **30** Yuda ka mu k'oe k'eh dza ji-aw, ti po teh-eh do-i-eu meh. A yam k'oe-a, u ci seh g'ah meh.

Daw yaw shui ti daw bi-eu

31 Yuda do-i g'a ngeh Yesu eh-eu, Nym-m tsaw ha-eu Za ma yaw sheh k'ah seh za-eu ma. Mi yeh k'aw a yaw ba da neh yaw sheh kaheh za-eu meh. **32** A yaw ba da neh Mi yeh yaw sheh k'ah seh za-eu ngeu na, Mi yeh k'aw Za ma-ah yaw sheh k'ah seh bi za teh-a. A yaw ti po teh-eh yaw sheh k'ah seh bi za-eu meh. **33** Nga ga-eu za deu-o, nga naw ma neh-eh ti

k'eh teh-eh jaw ma. Naw ma nga-ah po teh-a. Naw ma nga i ga ma oe nya-a leh nga Yuda tsaw ha-ah eh neh-eu lo-eh, nym-m naw ma-ah k'aw eh neh-eu ma. **34** Naw ma ti g'a ti g'a ga-aw leh, nga naw ma-ah daw yaw shui ti daw bi-eu ma. Nga naw ma-ah ga-eu lo-eh, naw ma k'aw ti g'a ti g'a ga-aw. **35** Naw ma ti g'a ti g'a ga na, ga-eu k'oe ba da neh, naw ma nga-eu za lah nga leh tsaw ha daw taw lu ya si teh-a leh, eh neh-eu meh.

Betulu naw, nga-ah ma si leh pyeh teh-a

36 Simo Betulu eh-eu, Sah pa-o, naw a ga i-eu leh g'eh te leh, a yaw-ah na ha-eu meh. Yesu eh-eu, Nym-m naw nga i ga ma oe nya-a. A ka ya oe teh-a leh, eh neh-eu meh. **37** Betulu eh-eu, Sah pa-o, a je mi neh nym-m nga naw-eu meh nah ma oe nya ta. Naw-eu g'a du nga shi dah ma leh, a yaw-ah eh neh-eu meh. **38** Yesu eh-eu, Nga-eu g'a du naw shi dah ma lo. Nga naw-ah a di ma-eh eh neh nya. Ya poe ma doe la mi na-eh, naw nga-ah ma si leh sm po keu ni pyeh teh-a leh, eh neh-eu meh.

Yesu haw-eu A da Mi yeh-eu ga kaw

14:1 Naw ma nui ma k'oe ta noe sha ta noe zah. Mi yeh-ah jah-aw. Nga-ah k'aw jah-aw. **2** Nga Da-eu nym-ah jaw k'a za gah meh. Jaw k'a ma za law nm-a, ma za-a leh nga naw ma-ah eh neh teh-a. Nga g'o le-aw, naw ma-eu g'a du jaw za la sa le ma. **3** Nga g'o le-aw naw ma-eu g'a du jaw za la sa g'a na, naw ma k'aw nga jaw ga jaw nya ni, nga ti po pa za ka le-aw, naw ma-ah sheu k'o le ma. **4** Nga le-eu ga ma naw ma si nya meh leh, eh neh-eu meh. **5** Toma eh-eu, Sah pa-o, naw a ga le-eu, nga ma ma si. Nga ma ga ma a jo-eh si nya-eu leh, a yaw-ah eh neh-eu meh. **6** Yesu eh-eu, Nga-a ga ma ma. Yaw tsa yaw daw je haw-eu sa la deh-eu je k'aw ngeu ma. Nga-ah ma g'oe na, tsaw ha ti g'a-i A da Mi yeh jaw ga ma le keu nya. **7** Naw ma nga-ah si nya law nm-a, nga Da-ah k'aw si nya teh-a. Nym-m neh naw ma a yaw-ah ya si ya maw-eu meh leh, Toma-ah eh neh-eu meh.

8 Pilipu eh-eu, Sah pa-o, nga ma-ah A da Mi yeh bi maw la. Bi maw la na

nui k'ah shi ma leh, eh neh-eu meh. **9** Yesu eh-eu, Pilipu-o, nga naw ma neh-eh heu myah ni jaw la-eu k'aw, naw nga-ah ma si nya te si lo. Nga-ah maw-eu g'a, A da Mi yeh-ah maw-eu meh. Nga ma-ah A da Mi yeh bi maw la leh naw a je g'eh-eu eh te. **10** Nga A da Mi yeh-eu la k'oe jaw-aw nga-eu la k'oe k'aw A da Mi yeh jaw ga, naw ma jah te lo. Nga naw ma-ah eh neh-eu daw deu-a, nga-eu nui noe tsa ni nga eh-eu ma ngeu. Nga-eu la k'oe jaw-eu A da Mi yeh-a, a yaw-eu ga a yaw m lu meh. **11** Nga A da Mi yeh-eu la k'oe jaw-aw, A da Mi yeh nga-eu la k'oe jaw ga jah-aw. Ma ngeu na, nga neh m-eu deu ba da neh nga-ah jah-aw.

12 Nga naw ma-ah a di ma-eh eh neh nya. Nga-ah jah-eu tsaw ha, nga neh m-eu ga deu m teh-a. Nga nga Da jaw ga g'o le-eu mi neh, heu na ma tse hui-eu deu k'aw a yaw m teh-a. **13** A' da yeh-a, Za ma ba da neh yaw sheh k'ah seh za ni, naw ma nga-eu tsaw myah-ah g'oe-aw k'a sha-eu daw taw lu nga bi pyeu la ma. **14** Naw ma nga-eu tsaw myah-ah g'oe-aw ti je na sha na, naw ma sha-eu lo-eh nga bi pyeu la ma.

Yaw sah Mi yeh bi oe-eu ga kaw Yesu eh neh-eu

15 Naw ma nga-ah ga na, nga neh bi-eu daw deu-ah na ha geu teh-a. **16** Nga A da Mi yeh-ah sha-eu leh ma. Nga sha-eu lo-eh, a myah lu naw ma neh-eh bi jaw-eu leh, naw ma-ah caw ba-eu ti g'a A da Mi yeh naw ma-ah bi teh-a. **17** Caw ba-eu k'oe ga, yaw tsa yaw daw-eu Yaw sah meh. Mi tsa za a yaw-ah ma si ma maw-eu mi neh, a yaw-ah ma ha geu nya. Naw ma a yaw-ah si nya meh. A je mi neh eh na, a yaw naw ma neh-eh jaw-aw, naw ma-eu la k'oe k'aw jaw meh.

18 Nga naw ma-ah mu coe a nm lo-eh byeh dzeh ya-eu ma ngeu. **19** Nga naw ma jaw ga g'o le ma. Ti k'eh g'eh na, mi tsa za nga-ah ma ya maw-a. Eh k'aw, naw ma nga-ah ya maw teh-a. Nga deh-eu mi neh, naw ma k'aw ya deh teh-a. **20** K'oe ngeh nah keu la na, nga A da Mi yeh-eu la k'oe jaw ga ma eh, naw ma nga-eu la k'oe jaw ga ma eh, nga naw ma-eu la k'oe jaw ga ma eh, naw ma ya si teh-a. **21** Nga neh bi-eu daw ga-aw na ha geu-eu

tsaw ha, nga-ah ga-eu meh. Nga-ah ga-eu tsaw ha-ah nga Da ga teh-a. Nga k'aw a yaw ma-ah ga-aw, nga-eu g'aw maw a yaw ma-ah bya ceh ni bi maw ma leh, eh neh-eu meh.

22 Yuda Isagalio ma ngeu-eu Yuda leh myah-eu g'a eh-eu, Sah pa-o, naw-eu g'aw maw nga ma-ah bi maw ga neh, a je g'eh-eu mi tsa za-ah ma bi maw te leh, na ha-eu meh. **23** Yesu eh-eu, Nga-ah ga-eu tsaw ha, nga-eu daw na ha geu teh-a. Nga Da k'aw a yaw ma-ah ga teh-a. Nga nya Da Za, a yaw ma jaw ga oe-aw, a yaw ma neh-eh jaw ma. **24** Nga-ah ma ga-eu tsaw ha, nga-eu daw ma na ha geu-a. Naw ma ya ga lu-eu daw heu-a, nga-eu daw ma ngeu. Nga-ah bi oe-eu A da Mi yeh-eu daw meh.

25 Nga naw ma neh-eh jaw ngeh, daw heu deu nga naw ma-ah eh neh-eu ma. **26** Naw ma-ah caw ba-eu g'a leh ku-eu mui-eu shaw-eu Yaw sah g'a-ah, nga-eu tsaw myah u mo A da Mi yeh bi oe teh-a. Yaw sah k'oe g'a, naw ma-ah yaw je na lu meh neh la-aw, nga naw ma-ah eh neh ta ya-eu daw k'oe daw taw lu a yaw naw ma-ah bi noe do la teh-a. **27** Nui ma sa leh ni g'eh-eu je nga naw ma-ah ta ya-eu ma. Nga-eu nui ma sa leh ni g'eh-eu je naw ma-ah bi ya-eu ma. Mi tsa za bi-eu lo-eh nga bi-eu ma ngeu. Naw ma nui ma la k'oe ta noe sha ta noe zah. Gu-eu nui ma ta ah. **28** Nga g'o le-aw, naw ma jaw ga nga ti po pa oe ma leh, nga neh eh neh-eu daw naw ma ya ga-eu meh. Naw ma nga-ah ga na, A da Mi yeh jaw ga nga g'o le-eu mi neh naw ma la k'a ceh teh-a. A je mi neh eh na, A da Mi yeh-a nga na ma tse hui-eu meh. **29** K'oe deu pyeu la ngeh, naw ma jah ni, nym-m ma pyeu la mi na-eh nga naw ma-ah eh neh-eu ma. **30** A ka na nga naw ma-ah daw g'aw mya ni ma pa ngeh ma. A je mi neh eh na, mi tsa-ah u lah lu-eu g'a la lu meh. Nga-eu k'oe ta a yaw bao ti paw-i ma ja. **31** Eh k'aw, nga A da Mi yeh-ah ga-eu nga leh mi tsa za ya si ya maw ni, A da Mi yeh nga-ah daw bi la-eu lo-eh nga m ma. Tu-aw. I ka-eu.

[Yesu-a ma ma ni g'eh-eu a ga ci ni meh](#)

15:1 Nga-a, ma ma ni g'eh-eu a ga ci ni ma. Nga Da-a, ya km la sa-eu yaw

sah meh. **2** A si ma si-eu nga-eu ci ni ni za deu-ah a yuw deu dzeh-eu meh. A si si-eu ci ni ni za deu-ah bi si dzeh le-eu leh, a yaw yaw mui-eh la sa-eu meh. **3** Nga neh naw ma-ah meh neh-eu daw ba da neh, nym-m k'aw naw ma shaw la-eu meh. **4** Nga-eu la k'oe jaw-aw. Nga k'aw naw ma-eu la k'oe jaw ma. Ci ni ni za deu-a, ci ni ni ma-ah ma tso na, a yaw yaw a si ma si le nya-eu lo-eh, naw ma k'aw nga-eu la k'oe ma jaw na, a si ma si le nya.

5 Nga-a, a ga ci ni ni ma ma. Naw ma-a, ci ni ni za deu meh. Nga-eu la koe jaw-aw, nga a yaw-eu la k'oe jaw-eu tsaw ha, a si gaw mya ni si le-eu meh. A je mi neh eh na, nga-ah g'aw na, naw ma ti je-i ma m nya. **6** Nga-eu la k'oe ma jaw-eu tsaw ha, ci ni ni za deu-ah deu dzeh-eu lo-eh deu dzeh ga ya da-aw, nyoe-i gui-i teh-a. K'oe lo-eh g'eh-eu ci ni ni za deu-ah a caw g'o bym-aw, mi dza la k'oe ba pui-eu meh.

7 Naw ma nga-eu la k'oe jaw-aw, nga-eu daw naw ma-eu la k'oe ah na, naw ma sha maw-eu lo-eh sha-aw. **8** Naw ma za teh-a. Naw ma a si g'aw mya ni le-eu ba da neh, nga Da k'ah seh za-aw, naw ma k'aw nga-eu za lah a di a ma pyeu-eu ga a caw ya maw teh-a. **9** A da Mi yeh nga-ah ga-eu lo-eh, nga k'aw naw ma-ah ga-eu ma. Nga-eu g'oe-eu ga-eu la k'oe jaw-aw. **10** Nga-a, nga Da neh bi-eu daw deu-ah na ha geu-aw, a yaw-eu g'oe-eu ga-eu la k'oe jaw lu ma. K'oe lo-eh du ni, naw ma k'aw nga neh bi-eu daw deu-ah na ha geu na, nga-eu g'oe-eu ga-eu la k'oe jaw teh-a. **11** Nga-eu la k'a ceh-eu je naw ma-eu la k'oe ah-aw, naw ma la k'a ceh dui dui la nya ni, daw heu deu nga naw ma-ah eh neh-eu ma.

12 Nga neh bi-eu daw-a, heu lo-eh ma. Nga naw ma-ah ga-eu lo-eh, naw ma ti g'a ti g'a ga-aw. **13** Yaw ha-eu caw g'a du shi dah-eu na ma tse hui-eu g'oe-eu ga-eu je ma ja. **14** Nga neh bi-eu daw deu-ah naw ma m na, naw ma nga-eu caw pyeu-eu meh. **15** A ka na, nga naw ma-ah za k'a leh ma pa ku ma. A je mi neh eh na, yaw sah a je m lu nga leh za k'a ma si-a. Nga naw ma-ah caw leh ku ma. A je mi neh eh na, nga Da nga-ah k'a eh neh la-eu deu nga naw ma-ah eh neh-eu ma. **16** Naw ma nga-ah tse geu-eu ma ngeu-a. Nga naw ma-ah tse do-eu ma. Naw ma i-aw, a si si le-eu u ta,

a si k'oe zi la-eu g'a du, nga naw ma-ah tse do ta-eu ma. K'oe mi neh, nga-eu tsaw myah-ah g'oe-aw, A da Mi yeh-ah naw ma k'a sha-eu daw taw lu A da Mi yeh naw ma-ah bi teh-a. **17** Naw ma ti g'a ti g'a ga-aw leh, nga naw ma-ah daw bi-eu ma.

Mi tsa za naw ma-ah mui-eu meh

18 Mi tsa za naw ma-ah mui na, naw ma-ah ma mui mi na-eh nga-ah mui lu meh leh si-aw. **19** Naw ma mi tsa-ah ta na, mi tsa za yaw ha-eu tsaw ha-ah ga teh-a. Eh k'aw, naw ma mi tsa-ah ma ta-a. K'oe u ta, mi tsa heu-eu la k'oe nga naw ma-ah tse do-eu mi neh, mi tsa za naw ma-ah mui lu meh. **20** Za k'a-a, yaw ha-eu yaw sah na ma tse ma hui-a leh, nga naw ma-ah eh neh-eu daw-ah ta ngeh. Mi tsa za deu nga-ah k'eh la k'a la-eu meh. Naw ma-ah k'aw k'eh la k'a la teh-a. A yaw ma nga-eu daw na ha geu na, naw ma-eu daw k'aw na ha geu teh-a. **21** Eh k'aw, naw ma nga-ah g'oe-eu ba da neh k'oe deu daw taw lu a yaw ma naw ma-ah jah la teh-a. A je mi neh eh na, nga-ah bi oe-eu g'a-ah a yaw ma ma si nya.

22 Nga a yaw ma-ah ma eh neh le-eu law nm-a, a yaw ma i ba ma ah-a. Eh k'aw, a yaw ma i ba ma ah leh, nym-m deh leh k'a ma za. **23** Nga-ah mui-eu g'a, nga Da-ah k'aw mui-eu meh. **24** Tsaw ha ti g'a-i ma m haw-eu deu a yaw ma-eu meh shi nga ma m-eu law nm-a, a yaw ma i ba ma ah-a. Eh k'aw, nym-m a yaw ma ga k'oe deu-ah ya maw-aw, nga-ah ma eh, nga Da-ah ma eh, mui lu meh. **25** K'oe lo-eh pyeu la-eu-a, a yaw ma-eu zah daw k'o daw la k'oe bo ta-eu lo-eh, Ti je-i ga kaw ma ja ga neh a yaw ma nga-ah mui-eu meh leh, eh ta-eu daw k'oe daw byah la ni pyeu la-eu meh.

26 A da Mi yeh-ah neh do le-eu caw ba-eu g'a nga naw ma jaw ga bi oe ma. A yaw-a A da Mi yeh-ah neh do le-eu, yaw tsa yaw daw je-ah ta-eu Yaw sah meh. A yaw oe keu na, nga-eu ga kaw sa ki kam teh-a. **27** Naw ma k'aw, yaw beh ngeh neh nga neh-eh jaw lu-eu mi neh, nga-eu ga kaw sa ki kam teh-a.

16:1 Naw ma-eu jah-eu nui ma ma ya caw-i ni, ga kaw heu deu nga naw

ma-ah eh neh-eu ma. **2** A caw naw ma-ah Yuda tsaw ha-eu a mu la k'oe teh do teh-a. Naw ma-ah di seh-eu tsaw ha, Mi yeh-eu ga m-eu ma leh, noe teh-a. A ka heu lo-eh g'eh-eu a yam keu le teh-a. **3** A yaw ma A da Mi yeh-ah ma eh, nga-ah ma eh, ma si-eu mi neh, naw ma-ah k'oe lo-eh jah la teh-a. **4** A yam k'oe keu le ngeh, nga ga kaw heu deu eh neh-eu ga naw ma ma ya ngeh ni, daw heu deu nga naw ma-ah eh neh-eu ma.

Yaw sah Mi yeh ga a jo-eh m-eu ga kaw Yesu meh neh-eu

Nga naw ma neh-eh jaw lu-eu mi neh, yaw beh ngeh neh ga kaw heu deu nga naw ma-ah ma eh neh-a si. **5** Nga-ah bi oe-eu g'a jaw ga, nym-m nga g'o le ma. Naw a ga g'o le te leh, naw ma ti g'a-i nga-ah ma na ha-a. **6** Eh k'aw, ga kaw heu deu nga naw ma-ah eh neh-eu mi neh, naw ma noe sha dui dui-eu meh. **7** Nga naw ma-ah daw coe ni eh neh nya. Nga g'o le-eu-a, naw ma-eu g'a du mui dui dui meh. A je mi neh eh na, nga ma g'o le na, caw ba-eu g'a naw ma jaw ga ma oe-a. Eh k'aw, nga g'o le-aw, naw ma jaw ga nga a yaw-ah bi oe ma. **8** A yaw oe keu ngeh, i ba-eu ga kaw ma eh, yaw tsa yaw daw-eu ga kaw ma eh, ya k'a da-eu haw-eu ya k'a ja-eu ga kaw ma eh, a yaw mi tsa za-ah yaw mui-eh meh neh teh-a. **9** A yaw ma nga-ah ma jah-eu mi neh i ba-eu ga kaw a yaw yaw mui-eh meh neh teh-a. **10** Nga A da Mi yeh jaw ga g'o le-aw, naw ma nga-ah ma pa ya maw-eu mi neh, yaw tsa yaw daw-eu ga kaw a yaw yaw mui-eh meh neh la teh-a. **11** Mi tsa heu-ah u lah lu-eu g'a-ah ya k'a da neh-eu mi neh, ya k'a da-eu haw-eu ya k'a ja-eu ga kaw k'aw, a yaw yaw mui-eh meh neh la teh-a.

12 Nga naw ma-ah eh neh pa-eh g'eh-eu g'aw mya je ja k'aw, nym-m naw ma ma g'o ta ji coe-a. **13** Eh k'aw, yaw tsa yaw daw-eu Yaw sah g'a oe keu na, naw ma yaw tsa yaw daw daw taw lu-eu meh nah caw teh nya ni, a yaw sheu meh la teh-a. A je mi neh eh na a yaw k'a ya ga-eu deu teh-eh meh neh-eu meh. A yaw yaw noe do-aw eh meh-eu ma ngeu-a. A ka pyeu la-eu ga kaw deu k'aw, a yaw naw ma-ah meh neh la teh-a. **14** Nga yaw sheh k'ah seh za ni a yaw m teh-a. A je mi neh eh na, nga-ah ta-eu deu a yaw yu-aw, naw ma-ah meh neh teh-a. **15** A da Mi yeh k'a jaw k'a ja-eu

yaw je na lu nga-eu ma. K'oe mi neh, nga-ah ta-eu deu a yaw yu-aw naw ma-ah meh neh teh-a leh, nga eh neh-eu ma.

Noe sha-eu je la k'a ceh-eu je pyeu la-eu

16 Ti k'eh g'eh na, naw ma nga-ah ma ya maw-a. Ti k'eh g'eh na, pa ya maw teh-a leh, eh neh-eu meh. **17** K'oe ngeh a yaw-eu za lah ti pa na deu eh-eu, Ti k'eh g'eh na, naw ma nga-ah ma ya maw-a. Ti k'eh g'eh na, pa ya maw teh-a leh eh-eu-a, a je eh maw-eu nga. Nga A da Mi yeh jaw ga g'o le-eu mi neh leh eh-eu k'aw, a yaw a dui ma-ah a jo-eh eh neh la maw-eu nga leh, ti g'a ti g'a ja-eu meh. **18** K'oe u ta, a yaw ma pa eh-eu, Ti k'eh g'eh na leh eh-eu daw k'oe daw, a je eh maw-eu nga. A yaw eh-eu daw a dui ma ma g'o shaw nya nya leh, a yaw ma yaw ka ja-eu meh.

19 A yaw ma nga-ah na hay maw-eu nga leh, Yesu si nya-eu mi neh a yaw eh-eu, Ti k'eh g'eh na, naw ma nga-ah ma ya maw-a. Ti k'eh g'eh na, pa ya maw teh-a leh nga eh neh-eu daw heu daw-eu ga kaw naw ma ti g'a ti g'a na ha lu te lo. **20** Nga naw ma-ah a di ma-eh eh neh nya. Naw ma ngoe k'aw ya ngoe, tsaw ngoe k'aw ya ngoe teh-a. Eh k'aw, mi tsa za la k'a ceh teh-a. Naw ma ya noe sha-eu k'aw, naw ma noe sha-eu k'oe-a, la k'a ceh-eu je pyeu la teh-a. **21** Za mi za ti g'a za ci ngeh, za ci-eu a yam keu la-aw, zaw na-eu meh. Eh k'aw, za ci g'a ngeh, mi tsa k'oe ta tsaw ha ti g'a deh le-eu mi neh, la k'a ceh dui dui-aw, yaw beh a yaw ya da-eu deu ngeh ji-eu meh. **22** K'oe lo-eh du ni, nym-m naw ma ya noe sha k'aw, nga naw ma-ah ti po pa ya maw-eu mi neh, naw ma la k'a ceh la teh-a. Naw ma la k'a ceh ga, la k'a ma bi ceh ni tsaw ha ti g'a-i ma jah nya-a. **23** K'oe ngeh nah keu la na, naw ma nga-ah ti je-i ma pa na ha-a. Nga naw ma-ah a di ma-eh eh neh nya. Naw ma A da Mi yeh-ah ti je na sha na, nga-eu tsaw myah ba da neh a yaw naw ma-ah bi teh-a. **24** Nga-eu tsaw myah-ah g'oe-aw nym-m keu ni naw ma ti je-i ma sha-a si. Naw ma la k'a ceh dui dui la nya ni sha-aw. Sha na, za teh-a.

Nga mi tsa-ah ga-eu ma

25 Nga yaw je ma je daw-ah neh ga kaw heu de naw ma-ah meh neh-eu ma. Yaw je ma je daw-ah ma g'oe-eh A da Mi yeh-eu ga kaw nga naw ma-ah bya ceh ni meh neh-eu a yam keu le teh-a. **26** A yam k'oe la k'oe, naw ma nga-eu tsaw myah-ah g'oe-aw sha teh-a. Naw ma-eu g'a du A da Mi yeh-ah nga sha ma leh, nga ma eh. **27** A je mi neh eh na, naw ma nga-ah ga-aw, A da Mi yeh jaw ga neh nga oe-eu meh leh naw ma jah lu-eu mi neh, A da Mi yeh naw ma-ah ga lu meh. **28** Nga A da Mi yeh jaw ga neh oe-aw, mi tsa k'oe ta oe keu-eu ma. Mi tsa-ah neh nga do-i-aw, A da Mi yeh jaw ga g'o le ma leh, eh neh-eu meh.

29 A yaw-eu za lah deu eh-eu, Nym-m naw yaw je ma je daw ma zm-eh bya ceh ni meh neh la lu nga. **30** Naw daw taw lu-ah si nya-aw, tsaw ha ti g'a-i naw-ah na ha-eu naw ma lo-a leh, nym-m nga ma si nya ma. K'oe mi neh, naw Mi yeh jaw ga neh oe-eu meh leh nga ma jah-eu ma leh, eh neh-eu meh. **31** Yesu eh-eu, Nym-m naw ma jah ma lo. **32** Naw ma g'aw-i-aw, yaw ha-eu i kah g'o-i-aw neh, nga-ah teh-eh byeh dzeh ya-eu a yam keu le lu meh. Nym-m k'aw keu le-eu meh. Eh k'aw, nga ti g'a teh-eh jaw-eu ma ngeu. A da Mi yeh nga neh-eh jaw lu meh. **33** Nga ba da neh naw ma nui ma sa leh ni g'eh-eu je za ni, daw heu deu nga naw ma-ah eh neh-eu ma. Mi tsa k'oe ta k'eh-eu k'a-eu sha-eu zah-eu ga naw ma ya da teh-a. Eh k'aw, nui ma zi-aw la k'a ceh-aw. Nga mi tsa-ah g'a-eu ma leh, a yaw ma-ah eh neh-eu meh.

Yesu za lah deu-eu g'a du gui lah sha-eu

17:1 Yesu daw k'oe deu eh g'a ngeh, a yaw m-ah g'aw leu haw-aw eh-eu, A da-o, a yam keu la-eu meh. Za ma ba da neh naw yaw sheh k'ah seh za ni, naw-eu Za ma-ah yaw sheh k'ah seh bi za la. **2** Naw Za ma-ah k'a a neh-eu tsaw ha-ah Za ma m ma ma bya za zi deh-eu je bi neh nya ni, tsaw jeu tsaw ca daw taw lu-eu k'oe ta naw a yaw-ah bao bi-eu meh. **3** A yaw ma naw-ah si nya-aw, naw neh bi oe-eu, Ye-su Ka-li-ah si-eu k'oe-a, m ma ma bya za zi deh-eu je pyeu-eu meh. Naw ti g'a teh-eh a di a ma Mi yeh pyeu-eu meh. **4** Naw neh nga-ah bi m-eu ga-ah nga m ji-aw, mi tsa k'oe ta

naw yaw sheh k'ah seh za ni nga m-eu ma. **5** A da-o, mi tsa ma beh mi na-eh nga naw neh-eh jaw ngeh nga ja-eu yaw sheh k'ah seh k'oe, nym-m naw-eu meh shi nga-ah pa bi za la.

6 Mi tsa za-eu la k'oe naw nga-ah bi la-eu tsaw ha-ah naw-eu ga kaw nga meh neh-eu ma. A yaw ma naw-eu tsaw ha pyeu-aw, naw a yaw ma-ah nga-eu a la la k'oe a neh la-eu meh. K'oe u ta, a yaw ma naw-eu daw na ha geu lu meh. **7** Naw nga-ah k'a bi-eu yaw je na lu, naw neh bi-eu meh leh nym-m a yaw ma si nya meh. **8** A je mi neh eh na, naw nga-ah meh neh-eu lo-eh, nga a yaw ma-ah meh neh ga-aw, a yaw ma daw k'oe deu na ha geu-eu meh. Nga naw jaw ga neh oe-eu meh leh a yaw ma si du-aw, naw nga-ah bi oe-eu meh leh k'aw a yaw ma jah-eu meh. **9** Nga a yaw ma-eu g'a du gui lah sha lu ma. Nga mi tsa za-eu g'a du gui lah sha-eu ma ngeu. Naw nga-ah bi la-eu tsaw ha deu-a, naw-eu tsaw ha mi neh, nga a yaw ma-eu g'a du gui lah sha lu ma. **10** Nga k'a jaw k'a ja-eu daw taw lu naw-eu meh. Naw k'a jaw k'a ja-eu daw taw lu k'aw nga-eu ma. Koe deu ba da neh nga yaw sheh k'ah seh za-eu ma.

11 A ka na, nga mi tsa k'oe ta ma pa jaw ma. Eh k'aw, tsaw ha heu deu-a, mi tsa k'oe ta jaw lu meh. Nga naw jaw ga g'o la ma. Mui-eu shaw-eu A da-o, a nya Da za ti g'a teh-eh pyeu-eu lo-eh, a yaw ma k'aw nui ma ti si teh-eh ta nya la ni, naw nga-ah bi la-eu tsaw ha-ah naw-eu tsaw myah u mo bo sa-aw. **12** Nga a yaw ma neh-eh jaw lu ngeh, naw nga-ah bi la-eu tsaw ha-ah naw-eu tsaw myah u mo nga bo sa-eu ma. Nga bo sa-eu mi neh, lu-i se-i-eu k'oe g'a ma ngeu na, ti g'a-i ma lu ma se-i-a. Tsaw ha k'oe g'a lu-i se-i-eu-a, Ja li daw byah la ni lu-i se-i-eu meh.

13 Nym-m nga naw jaw ga g'o la ma. Nga eu, la ka ceh-eu je a yaw ma-eu la k'oe byah la ni, nga mi tsa k'oe ta jaw ngeh, daw heu deu nga eh neh-eu ma. **14** Nga naw-eu daw a yaw ma-ah ja meh neh-eu ma. Nga mi tsa-ah ma ta-eu lo-eh a yaw ma k'aw mi tsa-ah ma ta-eu mi neh, mi tsa za a yaw ma-ah mui lu meh. **15** Mi tsa k'oe ta a yaw ma-ah yu do-aw leh nga sha-eu ma ngeu. A yaw ma yaw hai je-ah ya bu-i ni, a yaw ma-ah bo sa-aw leh

nga sha-eu ma. **16** Nga mi tsa-ah ma ta-eu lo-eh a yaw ma kaw, mi tsa-ah ma ta-a. **17** Yaw tsa yaw daw je neh a yaw ma-ah bi shaw la-aw. Naw-eu daw-a, yaw tsa yaw daw je pyeu-eu meh. **18** Naw nga-ah mi tsa koe ta bi oe-eu lo-eh, nga k'aw a yaw ma-ah mi tsa koe ta bi i-eu ma. **19** A yaw ma yaw tsa yaw daw je la k'oe ya shaw la ni, a yaw ma-eu g'a du nym-m nga-eu g'aw maw shaw jeh ni g'eh-eu ma.

20 Tsaw ha heu deu-eu g'a du teh-eh nga gui lah sha-eu ma ngeu. A yaw ma meh-eu daw ba da neh nga-ah jah la-eu tsaw ha-eu g'a du k'aw, nga gui lah sha-eu ma. **21** A yaw ma daw taw lu nui ma ti si teh-eh ta nya la ni, nga gui lah sha-eu ma. A da-o, naw nga-eu la k'oe jaw-aw, nga k'aw naw-eu la koe jaw-eu lo-eh, a yaw ma daw taw lu a nya Da za-eu la k'oe bi jaw-aw. K'oe lo-eh jaw la na, naw nga-ah bi oe-eu meh leh, mi tsa za jah la teh-a. **22** A nya Da za ti g'a teh-eh pyeu-eu lo-eh, a yaw ma nui ma ti si teh-eh ta nya la ni, naw nga-ah bi za-eu yaw sheh k'ah seh k'oe, nga a yaw ma-ah bi za-eu ma. **23** Nga a yaw ma-eu la k'oe jaw-aw, naw k'aw nga-eu la k'oe jaw-eu mi neh, a yaw ma nui ma ti si teh-eh a di ta nya la teh-a. K'oe lo-eh ta nya la ngeh, naw nga-ah bi oe-eu ga ma eh, naw nga-ah ga-eu lo-eh a yaw ma-ah k'aw ga-eu ga ma eh, mi tsa za si nya la teh-a.

24 A da-o, mi tsa heu ma beh mi na-eh naw nga-ah ga lu-eu mi neh, naw nga-ah bi za-eu yaw sheh k'ah seh koe-ah a yaw ma ya maw ni, naw nga-ah bi la-eu tsaw ha nga neh-eh bi jaw maw mi-a. **25** Tsa-eu daw-eu A da-o, mi tsa za naw-ah ma si nya k'aw, nga naw-ah si lu ma. Naw nga-ah bi oe-eu meh leh, tsaw ha heu deu si lu meh. **26** Naw nga-ah ga-eu, g'oe-eu ga-eu k'oe je, a yaw ma-eu la k'oe ah ni ma eh, nga a yaw ma-eu la k'oe ya jaw ni ma eh, naw-eu ga kaw nga a yaw ma-ah meh neh-eu ma. K'oe u ta, pa meh neh ma leh, eh-eu meh.

[Yesu-ah nyeh-eu ga kaw](#)

18:1 Yesu k'oe lo-eh eh g'a-aw neh, a yaw-eu za lah deu neh-eh do-i-aw, Jedolo law gaw k'oe paw ba-ah tseh-i-eu meh. K'oe ga ja-eu ya km la k'oe

a yaw ma u-i-eu meh. **2** Yesu k'oe ga a yaw-eu za lah deu neh-eh gaw mya po i haw-eu mi neh, a yaw-ah a caw-eu a la la k'oe a neh-eu Yuda k'oe g'a, jaw du k'oe-ah si nya-eu meh. **3** K'oe mi neh, Yuda-a pi ma deu haw-eu Paliseh deu neh k'eh le-eu yeh deu-ah sheu-aw oe-eu meh. A yaw ma tsi k'm do-aw, mi shu keu-aw, keu ka k'aw yu lu meh. **4** Yesu-a, a yaw-eu k'oe ta a jo-eh keu le-eu nga leh daw taw lu-ah si nya-aw, a yaw ma oe lu ga le-aw neh, Naw ma a su ga-ah po te leh, na ha-eu meh. **5** Nazaleh pu za Yesu-ah po-eu ma leh, a yaw ma eh neh ngeh, Nga k'oe g'a ma leh, Yesu a yaw ma-ah eh k'o neh-eu meh. A yaw-ah a caw-eu a la la k'oe a neh-eu Yuda koe g'a k'aw, a yaw ma neh-eh yaw lu meh. **6** Nga k'oe g'a ma leh Yesu eh neh ngeh, a yaw ma meh nah paw ji g'o-i-aw, co-i-eu meh. **7** Naw ma a su g'a-ah po te leh, Yesu a yaw ma-ah ti po pa na ha ngeh Nazaleh pu za Yesu-ah po-eu ma leh, a yaw ma pa eh k'o neh-eu meh. **8** Yesu pa eh-eu, Nga k'oe g'a ma leh, naw ma-ah eh neh-eu ma. Nga-ah po-eu je ma-i, tsaw ha heu deu-ah pyeh neh-aw leh eh-eu meh. **9** A yaw k'oe lo-eh eh-eu-a, Naw nga-ah bi-eu tsaw ha deu la k'oe ti g'a-i ma lu ma se-i-a leh, eh ta-eu daw k'oe daw byah la ni eh-eu meh. **10** K'oe ngeh, Simo Betulu a yaw sha lu-eu mi ceh g'aw do-aw, pi ma-eu za k'a ti g'a-ah coe g'eh-aw, a ma paw-eu na pa tseh-i-eu meh. Za k'a k'oe g'a-eu tsaw myah-a, Malaku meh. **11** K'oe ngeh Yesu Betulu-ah eh neh-eu, Naw-eu mi ceh taw k'aw-ah soe ah-aw. A da Mi yeh nga-ah bi daw-eu k'm ma-ah nga ya daw-eu, ma ngeu-a lo leh, eh neh-eu meh.

[Yesu-ah Ana jaw ga sheu g'eh-eu](#)

12 K'oe ngeh, yeh ti mu haw-eu bo mu k'aw, Yuda tsaw ha-eu yeh deu k'aw, Yesu-ah nyeh-aw pa g'eh-eu meh. **13** Yaw beh a yaw-ah Ana jaw ga sheu g'eh-eu meh. A je mi neh eh na, Ana-a, Gayapa-eu tsaw maw meh. Gayapa-a, k'oe ngeh k'o pi ma geu lu meh. **14** Gayapa k'oe g'a, Tsaw jeu ti jeu-eu g'a du tsaw ha ti ga shi dah na mui teh-a leh, Yuda tsaw ha-ah eh meh neh-eu k'oe g'a meh.

[Pi ma-eu sa na-ah ci ta-eu lah la k'oe Betulu u-i-eu](#)

15 Simo Betulu haw-eu za lah yaw g'a yaw k'aw, Yesu-eu meh nah caw teh lu meh. Za lah yaw g'a yaw k'oe g'a, pi ma-ah si nya-eu mi neh, pi ma-eu sa na-ah ci ta-eu lah la k'oe Yesu neh-eh u-i-eu meh. **16** Betulu-a, lah-eu la nyi paw la g'o daw peh yaw ya-eu meh. K'oe mi neh, pi ma-ah si nya-eu za lah k'oe g'a do-i-aw, la go-ah lo lu-eu za mi za-ah eh neh-aw, Betulu-ah sheu u la-i-eu meh. **17** K'oe ngeh, la g'o-ah lo lu-eu za mi za k'oe ga, Naw kaw tsaw ha k'oe g'a-eu za lah ma ngeu lo leh, Betulu-ah na ha ngeh, Ma ngeu leh, Betulu pyeh-eu meh. **18** K'oe ngeh, yaw ga ga-eu mi neh, za k'a deu haw-eu yeh deu k'a g'eu neh mi dza baw do-aw, gaw yaw yaw-aw neh yaw ga lm lu meh. Betulu k'aw a yaw ma neh-eh yaw-aw lm lu meh.

Pi ma Yesu-ah na ha-eu

19 K'oe ngeh, Yesu-eu za lah deu-eu ga kaw haw-eu, Yesu neh meh neh tso neh-eu ga kaw deu, pi ma Yesu-ah na ha-eu meh. **20** Yesu eh-eu, Nga mi tsa za-ah bya ceh ni ja meh-eu ma. Yuda tsaw ha daw taw lu ui le du, u du tah nym deu la k'oe ma eh, u du tah nym nym ma la k'oe ma eh, nga a myah lu meh neh tso neh-eu ma. Nga ti je-i ma k'oe meh haw-a. **21** A je mi neh naw nga-ah na ha te. Nga a yaw ma-ah a jo-eh meh neh-eu ga kaw, nga neh meh neh-eu tsaw ha-ah na ha-aw. Nga neh meh neh-eu k'oe a yaw ma si nya teh-a leh, a yaw-ah, eh k'o neh-eu meh. **22** Yesu k'oe lo-eh eh g'a ngeh, daw peh yaw lu-eu yeh ti ga Yesu-ah teh g'eh-aw, Naw pi ma-ah heu lo-eh ngeh k'o te lo leh deh-eu meh. **23** Yesu eh-eu, Nga-eu daw ma tsa na, ma tsa ga toe meh la-aw. Eh k'aw, nga-eu daw tsa na, a je mi neh naw nga-ah di te leh, a yaw-ah eh neh-eu meh. **24** Ana Yesu-ah ma bi pui ni, pi ma Gayapa jaw ga bi sheu g'eh-eu meh.

Ma ngeu leh Betulu pyeh-eu

25 Simo Betulu gaw yaw yaw-aw yaw ga lm lu ngeh, Naw k'aw a yaw-eu za lah ma ngeu lo leh, a yaw ma a yaw-ah na ha-eu meh. Ma ngeu leh, Betulu pyeh-eu meh. **26** Betulu neh na pa coe tseh-eu g'a-eu a yui a nyi, pi

ma-eu za k'a ti g'a eh-eu, Naw ya km la k'oe tsaw ha k'oe g'a neh-eh jaw lu ngeh, nga naw-ah maw-eu ma ngeu-a lo leh, na ha-eu meh. **27** Ma ngeu leh, Betulu ti po pa pyeh-eu meh. K'oe ngeh, ti po teh-eh ya poe doe la-eu meh.

Sah pa Pila Yesu-ah na ha-eu

28 K'oe na, u shaw yaw na-eh, a yaw ma Yesu-ah Gayapa jaw ga neh sah pa yaw hui g'a-eu haw la k'oe sheu g'eh-eu meh. Eh k'aw, a yaw ma ma u le-a. A je mi neh eh na, a yaw ma k'oe ga u le na, a yaw ma-eu zah ja-eu lo-eh a yaw ma ma pa shaw-eu mi neh Basaka baw-i ma ya dza-a. **29** K'oe mi neh sah pa Pila do le-aw, Naw ma heu g'a-eu k'oe ta i ba a jo-eh ta lu te leh, a yaw ma-ah na ha-eu meh. **30** A yaw ma eh-eu, Tsaw ha heu g'a yaw hai je ma m-eu law nm-a, nga ma naw-eu a la la koe ma a neh leh, a yaw-ah eh k'o neh-eu meh. **31** K'oe mi neh sah pa Pila eh-eu, Naw ma a yaw-ah sheu g'eh-aw, naw ma-eu zah daw ko daw ja-eu lo-eh ya k'a da neh-aw leh, a yaw ma-ah eh neh-eu meh. Nga ma-a, tsaw ha ti g'a-ah-i la seh-eu a kaw-a ma ja leh, Yuda tsaw ha deu eh k'o neh-eu meh. **32** A yaw ma k'oe lo-eh eh-eu-a, Nga k'oe lo-eh ya shi meh leh, Yesu neh eh ta-eu lo-eh byah la ni eh-eu meh.

33 K'oe na, sah pa Pila a yaw-eu haw la k'oe u le-aw, Yesu-ah ku-aw neh, Naw Yuda tsaw ha-eu Sah pa ku haw kam ma lo leh, na ha-eu meh. **34** Yesu eh-eu, Naw noe do-aw neh na ha te lo. Ma ngeu na, nga-eu ga kaw a caw naw-ah eh neh la ta lo leh, na ha-eu meh. **35** Sah pa Pila eh-eu, Nga Yuda tsaw ha nga lo. Naw-eu tsaw jeu tsaw ca haw-eu pi ma deu naw-ah nga-eu a la la k'oe a neh la-eu meh. Naw a je m te leh, na ha-eu meh. **36** Yesu eh-eu, Nga Sah pa ku haw kam geu-aw u lah-eu-a, mi tsa-ah ma ta. Nga Sah pa ku haw kam geu-aw u lah-eu, mi tsa-ah ta law nm-a, nga Yuda tsaw ha-eu a la la k'oe ma ya keu-i ni, nga-eu tsaw ha deu a yaw ma-ah gui deu teh-a. Eh kaw, nga Sah pa ku haw kam geu-aw u lah-eu-a, mi tsa-ah ma ta leh, eh neh-eu meh. **37** Sah pa Pila eh-eu, To-eh ma-i, naw sah pa ku haw kam ma lo leh, a yaw-ah pa na ha ngeh, Yesu eh-eu, Naw

eh-eu lo-eh, nga-a sah pa ku haw kam ma. Yaw tsa yaw daw je-eu ga kaw sa ki kam-eu leh nga deh le-eu ma. K'oe lo-eh kam-eu leh, mi tsa k'oe ta nga oe-eu ma. Yaw tsa yaw daw paw jaw-eu tsaw ha nga-eu daw na ha-eu meh leh, eh neh-eu meh. **38** Yaw tsa yaw daw leh eh-eu, a je-ah eh te leh, sah pa Pila a yaw-ah na ha-eu meh.

Yesu-ah la ya k'oe ta bi ta seh-eu

Sah pa Pila k'oe lo-eh eh-aw, Yuda tsaw ha jaw ga do-i-aw neh, Nga tsaw ha heu g'a-eu la koe yaw leh yaw ca ti je-i ma maw-a. **39** Basaka baw-i g'eh ngeh, nga naw ma-eu g'a du taw-ah u-eu tsaw ha ti g'a-ah pyeh-eu zah ja-eu meh. K'oe mi neh, Yuda tsaw ha-eu Sah pa ku haw kam-ah bi pyeh maw mi-a lo leh, a yaw ma-ah na ha-eu meh. **40** A yaw-ah ta pyeh. Balaba-ah pyeh-aw leh, a yaw ma yaw k'a-eh eh-eu meh. Balaba-a, tah joe meh.

19:1 K'oe na, sah pa Pila Yesu-ah di-eu meh. **2** Yeh deu a gah ci ni yu-aw, shui u k'o lo-eh du ni u k'o dzeu-aw, Yesu-ah nyeh k'o neh-eu meh. K'oe na, a yaw-ah ne na na-eu peh k'ah peh mah bi dm-eu meh. **3** K'oe ngeh a yaw ma a yaw jaw ga la-aw, Yuda tsaw ha-eu Sah pa ku haw kam-o, naw gui lah hui lu-u leh eh-aw, a yaw-ah teh-eu meh. **4** Sah pa Pila ti po pa do le-aw eh-eu, Nga tsaw ha heu g'a-eu la k'oe yaw leh yaw ca ti je-i ma maw-a leh naw ma ya si ni, nga a yaw-ah naw ma jaw ga sheu do le-eu ma leh, a yaw ma-ah eh neh-eu meh. **5** Yesu-a, a gah u k'o k'o-aw, ne na na-eu peh k'ah peh mah k'aw dm-aw neh, do le-eu meh. Tsaw ha heu g'a-ah haw she leh, sah pa Pila a yaw ma-ah eh neh-eu meh. **6** Pi ma deu haw-eu u du tah nym nym ma-ah lo-eu yeh deu Yesu-ah ya maw ngeh, A yaw-ah la ya k'oe ta ta seh-aw, ta seh-aw leh, yaw k'a-eh eh-eu meh. Sah pa Pila eh-eu, Naw ma a yaw-ah sheu g'eh-aw la ya k'oe ta ta seh-aw. Nga a yaw-eu la k'oe yaw leh yaw ca ti je-i ma maw-a leh, a yaw ma-ah eh neh-eu meh. **7** Yuda tsaw ha deu eh-eu, Nga ma-eu zah daw k'o daw ja-eu lo-eh jah na, a yaw shi-eu tsa meh. A je mi neh eh na, a yaw-a, Nga Mi yeh-eu Za ma ma leh eh-eu meh.

8 Sah pa Pila daw k'oe daw ya ga ngeh, yaw beh na ma tse gu-eu meh. **9** A yaw haw la k'oe pa u le-aw, Naw a geu ga neh la-eu tsaw ha te leh, Yesu-ah na ha-eu meh. Eh k'aw, Yesu a yaw-ah ti je-i ma eh k'o neh-a. **10** K'oe m neh sah pa Pila eh-eu, Nga-ah daw ma ngeh caw lo. Naw-ah pyeh-eu ma eh, naw-ah la ya k'oe ta ta seh-eu ma eh, nga bao ja-eu, naw ma si nya te lo leh, a yaw-ah eh neh-eu meh. **11** Yesu eh-eu, M-ah neh naw-ah bao ma bi na, naw nga-eu k'oe ta bao ti je-i ma ja-a. K'oe mi neh, nga-ah naw-eu a la la k'oe a neh-eu g'a, naw na ma tse i ba hui-eu meh leh, a yaw-ah eh neh-eu meh.

12 K'oe mi na, sah pa Pila Yesu-ah pyeh-eu leh leh jeh-eu meh. Eh k'aw, Yuda tsaw ha deu yaw k'a-eh eh-eu, Naw tsaw ha teu g'a-ah pyeh na, naw sah pa Gehsa-eu caw ma ngeu-a. Yaw ha yaw ha sah pa ku haw kam geu-eu tsaw ha yaw g'a na lu, sah pa Gehsa-ah gui deu-eu tsaw ha meh leh eh-eu meh. **13** Sah pa Pila daw k'oe daw ya ga ngeh, a yaw Yesu-ah sheu do g'eh-aw, ya k'a da-eu nui mah mah ma-ah nui-eu meh. Jaw du k'oe-a, k'a lo k'aw ta-eu meh. **14** Hebyeh daw, Gabata leh ku-eu meh. K'oe ngeh nah-a, Basaka baw-i g'a du leh hm-eu a nah pyeu-aw, nah lo ceh la-eu meh. Sah pa Pila Yuda tsaw ha-ah eh neh-eu, Naw ma-eu Sah pa ku haw kam-ah haw-aw. **15** A yaw ma eh-eu, A yaw-ah di seh-aw, di seh-aw. La ya k'oe ta ta seh-aw leh, yaw k'a-eh eh-eu meh, Sah pa Pila eh-eu, Naw ma-eu Sah pa ku haw kam-ah nga la ya k'oe ta ya ta seh meh lo leh, a yaw ma-ah na ha ngeh, Sah pa Gehsa ma ngeu na, nga ma sah pa ku haw kam ma jaw leh, pi ma deu eh k'o neh-eu meh. **16** K'oe ngeh sah pa Pila, Yesu-ah la ya k'oe ta ta seh-aw leh eh-aw, a yaw ma-eu a la la k'oe a neh-eu meh.

Yesu-ah la ya k'oe ta ta seh-eu

17 K'oe mi neh, a yaw ma Yesu-ah sheu g'eh-eu meh. A yaw a yaw-eu la ya ba-aw, U du k'm leh ku-eu tsah le-eu meh. Jaw du k'oe tsah, Hebyeh daw Gawlagawda leh ku-eu meh. **18** K'oe ga a yaw ma a yaw-ah la ya k'oe ta ta teh-eu meh. A yaw neh-eh tsaw ha nyi g'a-ah k'aw, ti paw ti g'a

la ya koe ta ta teh ta-aw, Yesu-ah-a g'ah ceh ta teh ta-eu meh. **19** Sah pa Pila sah bo bo-aw, la ya k'oe ta ta myah ta-eu meh. Sah bo k'oe-a, Yuda tsaw ha-eu Sah pa ku haw kam, Nazaleh pu za Yesu meh leh, bo ta-eu meh. **20** Yesu-ah ta teh ta-eu k'oe tsah-a, meu daw peh mi neh, Yuda tsaw ha g'aw mya g'a sah bo k'oe-ah gui-eu meh. Sah bo k'oe-a, Hebyeh sah bo, Loma sah bo haw-eu, Helasa sah bo neh bo ta-eu meh. **21** K'oe mi neh, Yuda tsaw ha-eu pi ma deu sah pa Pila-ah eh neh-eu, Yuda tsaw ha-eu Sah pa ku haw kam meh leh ta bo. Nga-a Yuda tsaw ha-eu Sah pa ku haw kam ma leh heu g'a eh-eu meh leh bo pa-aw leh, eh neh-eu meh. **22** Nga neh bo ta-eu ga nga ma bo pa leh, sah pa Pila eh neh-eu meh.

23 Yeh deu Yesu-ah la ya k'oe ta ta teh g'a-aw, a yaw-eu meh tsoe yu-aw neh oe bym bym-eu meh. K'oe na, ti g'a ti bym geu-eu meh. La k'oe dm-eu peh kah peh mah kah k'aw a yaw ma yu-eu meh. Peh k'ah peh mah k'oe kah-a, pa k'aw ma baw-a. **24** Ti kah kah lah ti po teh-eh za ta-eu meh. K'oe mi neh a yaw ma eh-eu, Peh k'ah heu ma g'eu pa-eh, a su g'a geu-eu tsa nga leh ya si ni, tsa haw ka-eu leh, ti g'a ti g'a eh-eu meh. A yaw ma k'oe lo-eh eh-eu-a, A yaw ma nga-eu meh tsoe bi geu-aw, nga-eu peh k'ah a su g'a geu-eu tsa nga leh tsa haw-aw geu-eu meh, leh Ja li la k'oe bo ta-eu daw k'oe daw byah la-eu meh. Yeh deu k'oe lo-eh jah-eu meh.

25 Yesu-eu la ya daw peh a yaw-eu a ma, a yaw-eu a ma-eu meh nm ti g'a, Galawpa-eu mi za Mali haw-eu Mali Magadala deu yaw lu meh. **26** Ye-su-a, a yaw-eu a ma-ah ya maw-eu meh. A yaw-eu a ma-eu daw peh a yaw zaw ga-eu za lah k'oe g'a yaw lu ga k'aw ya maw-eu meh. Yesu a yaw-eu a ma-ah, A ma-o, teu g'a naw li meh leh, eh neh-eu meh. **27** Za lah k'oe g'a-ah k'aw, Teu g'a naw ma meh leh, eh neh-eu meh. K'oe ngeh nah-ah neh, za lah k'oe g'a a yaw-eu i kah Yesu-eu a ma-ah bi jaw-eu meh.

28 K'oe ngeh, ga daw taw lu m ji-eu ma leh Yesu si nya-aw, Nga i cu meh nya leh eh-eu meh. Ja li daw byah la ni a yaw k'oe lo-eh eh-eu meh. **29** K'oe ga, ceh myaw ni g'eh-eu a ga dza ui ti byah dah-eu ci cu cu za ti si ja-eu meh. A yaw ma i ma la sha-eu a hm ti pyeh yu-aw, ceh myaw ni

g'eh-eu a ga dza ui la k'oe daw dui-eu meh. K'oe na, a to a kah-ah soe tso-aw, Yesu-eu k'a meh-ah soe tu neh-eu meh. **30** Yesu-a, ceh myaw ni g'eh-eu a ga dza ui k'oe daw g'a na, Ga m ji-eu ma leh eh-aw, u du tah mo-aw neh sa tseh-eu meh.

Yesu-eu bya g'a-ah gah neh tsaw-eu

31 K'oe ngeh nah-a, baw-i ga du leh hm-eu a nah pyeu-aw, ni shaw ngeh nah-a zaw hui-eu jaw nah pyeu-eu meh. K'oe mi neh, jaw nah ngeh nah la ya k'oe ta shi ta-eu g'aw maw ma ya ja ni, la ya k'oe ta ta teh ta-eu tsaw ha k'oe deu-eu a kui-ah di k'eh-aw, shi ta-eu g'aw maw k'oe deu-ah bi ba dzeh-i-aw leh, Yuda tsaw ha sah pa Pila-ah sha le-eu meh. **32** K'oe mi neh, yeh deu la-aw, Yesu neh-eh la ya koe ta ta teh ta-eu tsaw ha k'oe nyi g'a-eu a kui-ah di keh-eu meh. **33** Eh k'aw, Yesu-ah ta teh ta-eu ga i keu ngeh, a yaw shi tseh-eu ga ya maw-aw, a yaw ma a yaw-eu a kui-ah ma di k'eh-a. **34** Yeh ti g'a Yesu-eu bya g'a-ah gah neh tsaw-aw, shi haw-eu i cu yaw kaw-eh yoe le-eu meh. **35** Naw ma k'aw ya jah ni, koe-ah ya maw-eu g'a sa ki kam-eu ma. A yaw sa ki kam-eu-a, yaw tsa yaw daw meh. Nga eh-eu yaw tsa yaw daw ma leh, a yaw si nya meh. **36** K'oe lo-eh pyeu la-eu-a, A yaw-eu sha yoe-ah ma ya di k'eh-a leh, Ja li la k'oe bo ta-eu daw byah la ni pyeu la-eu meh. **37** Ja li la k'oe yaw daw yaw bo ta-eu-a, A yaw ma neh tsaw ta-eu g'a-ah a yaw ma haw teh-a leh, bo ta-eu meh.

Yesu-ah ba pah-eu

38 Yesu-eu g'aw maw bi ba g'eh la leh, Alimateh meu-ah jaw-eu Yosheh, sah pa Pila-ah sha-i-eu meh. Sah pa Pila k'aw a yaw-ah a kaw-a bi-eu meh. K'oe mi neh, a yaw g'o le-aw Yesu-eu g'aw maw-ah ba g'eh-eu meh. Yosheh k'oe g'a, Yesu-eu za lah pyeu-eu k'aw, Yuda tsaw ha-ah gu-eu mi neh, Yesu-eu za lah ma leh, a caw-ah ma bi si-a. **39** Dzeu la ngeh, Yesu jaw ga u ci paw la haw-eu Ni-gawdi k'oe ga k'aw la-eu meh. A yaw-a, mula leh ku-eu na ma haw haw-eu ajaw leh ku-eu na ma haw keu-aw neh, sm tse jaw-i eh g'a ni yu g'eh-eu meh. **40** Yuda tsaw ha, tsaw ha du pah

ngeh zah ja-eu lo-eh, a yaw nya k'aw yaw saw deu daw daw-eh, Yesu-eu g'aw maw-ah sa pa pa pyu neh maw taw taw-eu meh. **41** A yaw-ah la ya k'oe ta ta seh-eu daw peh ya km ti km ja-eu meh. Ya km k'oe km la k'oe, tsaw ha ti g'a-i ma ba pah haw-eu, k'a lo-ah ta ta-eu lm bym yaw shui ti bym ja-eu meh. **42** K'oe ngeh nah-a, Yuda tsaw ha-eu baw-i g'a du leh hm-eu a nah pyeu-aw, lm bym k'oe k'aw daw peh ja-eu mi neh, a yaw nya Yesu-ah k'oe ga ba pah-eu meh.

Yesu g'o deh la-eu

20:1 Ti jaw la k'oe yaw beh ngeh nah, u bya ma bya la mi na-eh, Mali Magadala u shaw yaw na-eh lm bym-ah i-eu meh. Lm bym g'a k'eh-ah ngaw tsoe ta-eu ka lo k'oe si ngaw dzeh ta-eu ga a yaw ya maw-eu meh. **2** K'oe mi neh, Simo Betulu haw-eu Yesu zaw ga-eu za lah k'oe g'a jaw ga ceh g'o la-aw eh-eu, A caw lm bym la k'oe neh Sah pa Yesu-eu g'aw maw-ah ba geh-aw, a yaw-ah a geu ga ba ta-i-eu, a dui ma ma si nya leh, a yaw nya-ah eh neh-eu meh. **3** K'oe mi neh, Betulu haw-eu za lah nui g'a k'oe g'a lm bym-ah haw-i-eu meh. **4** A yaw nya ti kaw lo-eh ceh g'eh ngeh, za lah k'oe g'a Betu-lu na ma tse kaw-eu mi neh, lm bym-ah je hu ceh keu-eu meh. **5** A yaw lm bym-ah cu hu haw ngeh, maw taw ja ga ya maw-eu meh. Eh k'aw, lm bym la k'oe ma u le-a. **6** A yaw-eu meh nah ceh le-eu, Simo Betulu ceh keu le-aw, lm bym la k'oe u le-eu meh. **7** Maw taw-ah ma eh, u du-ah deh ka-eu pa jeh-ah ma eh, ya maw-eu meh. Pa jeh k'oe, maw taw neh-eh ma ja ni, yaw ga yaw bya dm-aw neh ja-eu meh. **8** K'oe ngeh, lm bym-ah je hu ceh keu g'eh-eu za lah k'oe g'a k'aw u le-aw ya maw-eu mi neh, jah-eu meh. **9** Yesu ya go deh la meh leh, Ja li la k'oe bo ta-eu ga a yaw nya ma si nya si. **10** K'oe na, za lah k'oe nyi g'a i kah g'o le-eu meh.

Yesu a yaw-eu g'aw maw Mali Magadala-ah bi maw-eu

11 Mali-a, lm bym daw peh yaw-aw ngoe lu meh. A yaw ngoe ngoe-eh lm bym la k'oe cu hu-eu meh. **12** K'oe ngeh, peh k'ah peh pyu dm lu-eu m ta

g'a k'eh nyi g'a-ah ya maw-eu meh. M ta g'a k'eh k'oe nyi g'a, Yesu-eu g'aw maw ba ta du-ah, u g'm paw ti g'a, kui bi paw ti g'a leh nui lu meh. **13** A yaw nya, A bu-o, naw a je mi neh ngoe lu te leh, a yaw-ah na ha-eu meh. Mali eh-eu, A caw nga-eu Sah pa-ah ba g'eh-aw, a geu ga ba ta-i-eu nga leh nga ma si nya-eu mi neh ngoe lu ma leh, a yaw nya-ah eh k'o neh-eu meh. **14** A yaw k'oe lo-eh eh g'a-aw, nah g'o g'o haw ngeh, Yesu yaw lu ga ya maw-eu meh. Eh k'aw, Yesu nga leh a yaw ma si nya si. **15** A bu-o, a je mi neh ngoe lu te. Naw a su g'a-ah sha po te leh, Yesu a yaw-ah na ha-eu meh. Mali-a, a yaw-ah ya km m-eu tsaw ha ngeu nga leh noe-aw eh-eu, Sa la-o, naw a yaw-ah ba g'eh-eu ma-i, ba ta-eu tsah nga-ah meh la-aw. Nga a yaw-ah ba la-i ma leh, a yaw-ah eh neh-eu meh. **16** Mali-o leh, Yesu ku-eu meh. Mali nah g'o g'o haw-aw, Labuni-o leh, Hebyeh daw neh o to-eu meh. (Labuni leh eh-eu-a, sa la-ah eh-eu meh.) **17** Yesu eh-eu, Nga-ah ta nyeh teh. A je mi neh eh na, nga nga Da jaw ga ma ya da le-a si. Nga-eu a yui a nyi za lah deu jaw ga heu lo-eh eh neh le-aw. Nga Da k'aw ngeu, naw ma-eu A da k'aw ngeu-eu, nga-eu Mi yeh k'aw ngeu, naw ma-eu Mi yeh k'aw ngeu-eu Mi yeh jaw ga nga da le ma leh, Mali-ah eh neh-eu meh. **18** Nga Sah pa Yesu-ah ya maw-eu ma leh, Mali Magadala za lah deu-ah eh neh le-eu meh. K'oe u ta, Yesu a yaw-ah eh neh-eu deu k'aw a yaw ma-ah dzaw neh-eu meh.

Yesu a yaw-eu g'aw maw za lah deu-ah bi maw-eu

19 Ti jaw la k'oe yaw beh ngeh nah, Yesu g'o deh la-eu a nah u ci paw, za lah deu ui le-eu meh. A yaw ma Yuda tsaw ha-ah gu-eu mi neh, la g'o pi teh ta-eu meh. K'oe ngeh Yesu u la-aw, a yaw ma-eu g'ah ceh yaw lu meh. Naw ma nui sa o lu-u leh, Yesu a yaw ma-ah eh neh-eu meh. **20** A yaw k'oe lo-eh eh g'a-aw neh, a yaw-eu a la haw-eu a yaw-eu bya g'a a yaw ma-ah bi maw-eu meh. Za lah k'oe deu Sah pa Yesu-ah ya maw ngeh, la k'a ceh dui dui-eu meh. **21** Yesu ti po pa eh-eu, Naw ma nui sa o lu-u. A da Mi yeh nga-ah k'eh le-eu lo-eh, nga k'aw naw ma-ah k'eh g'eh ma leh, a yaw ma-ah eh neh-eu meh. **22** A yaw k'oe lo-eh eh-aw neh, a yaw ma-eu k'oe ta sa baw-aw eh-eu, Mui-eu shaw-eu Yaw sah Mi yeh-ah ha geu-aw.

23 A su g'a-eu i ba-ah k'aw naw ma pyeh neh na, Mi yeh tsaw ha k'oe g'a-eu i ba-ah pyeh neh teh-a. A su g'a-eu i ba-ah k'aw naw ma ma pyeh neh na, Mi yeh k'aw ma pyeh neh-a leh, a yaw na-ah eh neh-eu meh.

Toma ma jah-eu

24 Yesu a yaw ma jaw ga u la ngeh, za lah tse nyi g'a-eu la k'oe ah-eu Toma k'oe g'a, a yaw ma neh-eh ma jaw-a. (Toma leh eh-eu-a, ti po teh-eh nyi g'a deh le-eu ga eh-eu meh.) **25** Nga ma Sah pa Yesu-ah ya maw-eu ma leh, za lah k'oe deu Toma-ah eh neh-eu meh. Toma eh-eu, A yaw-eu a la-ah shm seh ta-eu ma byaw-ah nga ma ya maw-eh, ma byaw k'oe-ah nga-eu la noe neh ma ya toe haw-eu u ta, a yaw-eu bya g'a-ah nga-eu a la neh ma ya k'eu haw-eu k'oe-a, nga ma jah leh, a yaw ma-ah eh neh-eu meh.

26 K'oe na yeh nah keu la-aw, Yesu-eu za lah deu nym la k'oe ti po pa jaw lu meh. K'oe ngeh Toma k'aw a yaw ma neh-eh jaw lu meh. La g'o pi teh ta-eu k'aw Yesu u la-aw a yaw ma-eu g'ah ceh yaw lu meh. Naw ma nui sa o lu-u leh, Yesu a yaw ma-ah eh neh-eu meh. **27** K'oe na, Yesu Toma-ah eh neh-eu, Naw-eu la noe heu ga toe haw la-aw nga-eu a la la za-ah haw-aw. Naw-eu a la caw la-aw, bya g'a-ah k'eu haw-aw. Ma jah coe-eu nui ma ta ah. **28** Jah coe-eu nui ma ah-aw leh, eh neh-eu meh. Naw-a nga-eu Sah pa haw-eu nga-eu Mi yeh nga leh, To-ma Yesu-ah eh neh-eu meh. **29** Yesu eh-eu, Naw nga-ah maw-eu mi neh jah-eu nga la. Nga-ah ma maw-eu k'aw jah-eu tsaw ha, gui lah hui teh-a leh, a yaw-ah eh neh-eu meh.

A je mi neh sah bo heu bo-eu

30 Yesu a yaw-eu za lah deu-eu meh shi jah meh-eu bi si bi maw-eu deu, sah bo heu ta-eu la k'oe ma bo ah-eu g'aw mya ni ja-a si. **31** Yesu-a, Mi yeh-eu Za ma Ka-li meh leh naw ma ya jah-eu u ta, a yaw-ah jah-eu mi neh a yaw-eu tsaw myah la k'oe naw ma sa la ya deh ni, ga kaw heu mya ni bo ta-eu ma.

Yesu a yaw-eu g'aw maw za lah shi g'a-ah bi maw-eu

21:1 K'oe mi na, Debeli lah daw peh Yesu a yaw-eu g'aw maw za lah deu-ah ti po pa bi maw-eu meh. **2** A yaw-eu g'aw maw heu lo-eh bi maw-eu meh. Simo Betulu, ti po teh-eh nyi g'a deh le-eu Toma, Galileh mi k'ah Gana pu-ah jaw-eu Nadanela, Zebedeh-eu a li nyi g'a haw-eu, Yesu-eu za lah nui g'a nyi g'a, a yaw ma ti ga teh-eh jaw lu meh. **3** Nga za dzeh-i la leh, Simo Betulu a yaw ma-ah eh neh-eu meh. Nga ma k'aw i ma leh, a yaw ma a yaw-ah eh neh-eu meh. A yaw ma i-aw, law dzi-eu meh. K'oe ngeh mi, a yaw ma nga sha ti maw-i ma dzeh mi-a.

4 U bya bya la ngeh, Yesu lah lah dze yaw lu meh. Eh k'aw, Yesu nga leh, za lah k'oe deu ma si nya. **5** Caw deu-o, nga sha dzeh mi ma lo leh, Yesu a yaw ma-ah na ha ngeh, Ma dzeh mi-a leh, a yaw ma a yaw-ah eh k'o neh-eu meh. **6** Law-eu a ma paw dzeh-aw. K'oe lo-eh dzeh na, mi teh-a leh, Yesu a yaw ma-ah eh neh-eu meh. K'oe mi neh, a yaw ma dzeh-aw, nga sha g'aw mya ni pa le-eu mi neh, za ma g'eu do coe-a. **7** K'oe ngeh, Yesu zaw ga-eu za lah k'oe g'a, Sah pa Yesu nga leh, Betulu-ah eh neh-eu meh. Sah pa Yesu nga leh eh ga Simo Betulu ya ga ngeh, meh tsoe ma dm lu-eu mi neh peh k'ah peh mah dm-aw, lah la k'oe tsaw pu g'eh-eu meh. **8** Za lah nui deu-a, nga sha ti byah pa le ta-eu za g'eu-aw, law dzi g'eh-ei meh, je mi neh eh na, a yaw ma lah lah dze g'aw mah ni ma ka-a. Nga tse lm eh g'a ni ka-eu teh meh.

9 A yaw ma lah lah dze do-i keu ngeh, k'a g'eu neh mi dza baw do ta-eu ga ya maw-eu meh. K'oe ga nga sha teh ba ta-eu haw-eu ka mu ja ga k'aw ya maw-eu meh. **10** Naw ma neh nym-m dzeh mi-eu nga sha ti pa na deu heh la-aw leh, Yesu a yaw ma-ah eh neh-eu meh. **11** Simo Betulu law la k'oe u le-aw, nga sha ti byah pa le ta-eu za k'oe kah-ah, lah lah dze g'eu do-eu meh. Za k'oe kah-eu la k'oe nga sha yaw hui ti ya nga tse sm maw pa le ta-eu meh. Nga sha k'oe mya ni pa le-eu kaw, za k'oe kah ma pya-i-a. **12** Shaw haw dza la-aw leh, Yesu a yaw ma-ah eh neh-eu meh. A yaw-a Sah pa Yesu nga leh za lah deu si lu-eu mi neh, Naw a su g'a te leh, ti ga-i

ma na ha coe-a. **13** Yesu oe-aw, ka mu k'oe yu-aw, za lah deu-ah bi neh-eu meh. K'oe lo-eh du ni, teh ba ta-eu nga sha k'oe k'aw bi neh-eu meh. **14** Yesu g'o deh la-aw neh, a yaw-eu g'aw maw za lah deu-ah bi maw-eu-a, heu po sm po ti po meh.

Nga-eu yaw deu-ah bi dza bi daw-aw

15 A yaw ma shaw haw dza g'a ngeh, Yesu Simo Betulu-ah eh neh-eu, Yoha-eu a li Simo-o, tsaw ha heu deu nga-ah ga-eu na ma tse naw nga-ah ga ma lo leh, na ha-eu meh. Ga ma, Sah pa-o. Nga naw-ah ga-eu naw si nya meh leh, eh k'o neh-eu meh. Nga-eu yaw za deu-ah bi dza bi daw-aw leh, Yesu a yaw-ah eh neh-eu meh. **16** Yoha-eu a li Simo-o, naw nga-ah ga ma lo leh, Yesu a yaw-ah ti po pa na ha-eu meh. Ga ma, Sah pa-o. Nga naw-ah ga-eu naw si nya meh leh, pa eh k'o neh-eu meh. Nga-eu yaw deu-ah bo sa-aw leh, Yesu a yaw-ah pa eh neh-eu meh. **17** Yoha-eu a li Simo-o, naw nga-ah ga ma lo leh, Yesu a yaw-ah sm po ti po pa na ha-eu meh. Naw nga-ah ga ma lo leh, sm po keu ni Yesu a yaw-ah na ha-eu mi neh, Betulu noe sha-eu meh. A yaw eh-eu, Sah pa-o, naw daw taw lu si nya meh. Nga naw-ah ga-eu naw si nya meh leh, eh k'o neh-eu meh. Nga-eu yaw deu-ah bi dza bi daw-aw leh, Yesu pa eh neh-eu meh.

18 Nga naw-ah a di ma-eh eh neh nya. Naw za gu pyeu ngeh naw-eu jo pa naw pa-aw, naw i maw ga naw i-eu meh. Eh k'aw, naw maw la na naw-eu a la ya caw ja-aw, a caw naw-ah jo pa pa neh-aw neh, naw ma i maw ga a caw naw-ah sheu g'eh teh-a leh, a yaw-ah eh neh-eu meh. **19** (Yesu k'oe lo-eh eh-eu-a, Mi yeh yaw sheh k'ah seh za ni, Betulu a jo-eh ya shi ga, eh maw-eu meh.) Yesu k'oe lo-eh eh g'a-aw neh, Nga-eu meh nah la-aw leh, Betulu-ah eh neh-eu meh.

Yesu zaw ga-eu za lah g'a-eu ga kaw

20 Betulu nah g'o g'o haw ngeh, Yesu zaw ga-eu za lah k'oe g'a caw teh la lu ga ya maw-eu meh. Za lah k'oe g'a, a hu ci haw dza lu ngeh, Yesu jaw paw g'aw pyaw-aw, Sah pa-o, naw-ah a caw-eu a la la k'oe a neh-eu g'a a

su g'a-a leh na ha-eu, k'oe g'a meh. **21** Betulu za lah k'oe g'a-ah ya maw ngeh, Sah pa-o, k'oe g'a a jo-eh ya pyeu la ta leh, Yesu-ah na ha-eu meh.

22 Yesu eh-eu, Nga g'o le ngeh keu ni nga a yaw-ah bi jaw maw na, naw-ah a jo-eh ta ta. Naw-a, nga-eu meh nah la-aw leh, a yaw-ah eh neh-eu meh. **23** A yui a nyi Ka-li za deu, daw k'oe daw ya ga-eu mi neh, za lah k'oe g'a ma ya shi-a leh, a yaw ma noe-eu meh. Eh k'aw, za lah k'oe g'a ma ya shi-a leh Yesu eh-eu ma ngeu-a. Nga g'o le ngeh keu ni nga a yaw-ah bi jaw maw na, naw-ah a jo-eh ta ta leh, Yesu eh-eu meh.

24 Za lah k'oe g'a, ga kaw k'oe deu sa ki kam-aw bo ta-eu g'a meh. A yaw sa ki kam-eu-a, tsa meh leh nga ma si nya ma.

25 Yesu neh m-eu nui deu k'aw g'aw mya ni ja-a si. A yaw neh k'a m-eu ga kaw yaw je na lu bo na, bo ta-eu seu g'a pa dm deu mi tsa k'oe ta ma de le-a leh, nga noe-eu ma.